


*NZAMBI KE BOKILAKA*  
*VE MUNTU NA*  
*LUFUNDUSU KUKONDWA*  
*NTETE KUKEBISA YANDI*

 “. . . bokilaka mafunda kumi ya mafunda ya Bawanzio,” na ntangu mosi lendaka bebisa yinza, “kasi Yandi kufwaka samu na nge na munu.” Ya kele kima mutindu lufulu yina mu zola kuzwa nsangu ya munu na Lumingu na suka, kana Mfumu zola, na zulu ya “Yina vwandaka Klisto?” Mpe ntangu yayi beto ke vingila ntangu yankaka bana-bakento yayi lendaka yimbila nkunga yina diaka samu na beto, na Lumingu na suka. Mpangi Wheeler, kieleka mu zola kutuba ti beno kele na bamama zole ya mbote kuna, mpe mvwatu ya bawu, mpe maquillge ve mpe bima nionso. Ba ke monana mutindu Baklisto samu na munu, mpe ke yimba mutindu yawu mpe ke sala mutindu yawu. Ya kele kieleka mbote.

<sup>2</sup> Mu banza, mu vwandaka tuba na kento ya munu kilumbu yina, kieleka beto kele na nkonga mingi ya bakento ya kutema na kutala awa. Mu ke sepela na yawu. Bansuki ya bawu ya yinda mpe bizizi ya bawu ya bunkete, mpe yina me kulwata mbote. Mu—mu—mu ke zolaka beno ntangu nionso yina mu—mu ke kotaka. Mu tubaka na Meda, “Mu zola nata bawu nionso na ndonga na ntangu mosi mpe kubaka bawu foto na yina mu lenda talisa mabuundu yankaka mutindu dibuundu ya beto kele awa.” Ti kisika beto ke tubila bima yayi, ba—ba ke tumama. Mpe beto kele na kiesee. Ya ke sala kima mosi samu na beto. Beto zaba ti ntangu beto—beto kele na lombilu ya beto, kana ntima ya beto ke fundisa beto ve, beto zaba ti Nzambi ke kuwa beto.

<sup>3</sup> Na suka yayi, nkundi ya munu, ntama mingi na awa, ba tandaka yandi kuna, ba nataka yandi kaka—kaka ke pema na mpasi, mu banzaka ti yandi zolaka kufwa na mwa minuti fioti. Ba bokilaka, ya vwandaka na kilumbu. Mu basikaka na mbeto, mu kitaka na ntoto, mpe bandaka na kusambila samu na kiboba yayi mpe mu vwandaka na lenda na nzila ya lemvo ya Nzambi na kukutana na mpeve yina, awa yawu me vutuka. Ya kele mbote, yandi me vutuka diaka, beno me mona, yandi ke na kuzinga na beto na nkokila yayi diaka, tii na nkembo ya Nzambi. Ya kele Mpangi ya kiboba Dauch, ya bamvula makumi yivwa na mosi, makumi zole—makumi zole na mosi me luta ntangu ya nzyetolo

ya luzingu ya yandi. Kasi Mfumu kele mbote mpe ya kufuluka na kyadi, na yina beto ke vutula matondo samu na yawu.

<sup>4</sup> Ntangu yayi, Mpangi Neville, beto ke talana mosi na yankaka mpe mu zaba ti mu ke kaka na mwa . . . pene ya kisalu mosi diaka samu na kuvwanda awa, mpe yina ke vwanda Lumingu. Mpe mu—mu ke zola ve kubaka pasteur ya munu, mu ke zolaka kaka kuwa yandi kulonga.

<sup>5</sup> Lumingu na nkokila ntangu yandi longaka, mu ke tuba na beno, mu kwendaka awa na nkundi mosi na mwa kitamina fioti, samu na kuzwa sandwich kuna na ntwala, Mpangi Evans na Mpangi-kento Evans, mpe mu kutanaka na Mpangi-bakala mpe Mpangi-kento Sothmann kuna. Mpangi Sothmann mpe bawu nyonso vwandaka sala milabu na nsangu yina ya mbote. Mpe, mu ke tuba na beno, mu me zingaka na yawu sabala ya muvimba, na kutala. Mpe bayankaka na kati ya bawu bakulaka mutindu autriche yina vwandaka banza ti yandi vwandaka me bumbama yandi mosi. Ntangu yayi, ya kele kieleka, ntangu yandi ke kotisa yintu ya yandi na ntoto, kasi kitini ya yandi ya mingi ke na kumonana na nganda. Na yina ya kele mutindu yina beto ke salaka bantangu yankaka. Beto ke meka na kubumba yintu ya beto na manima ya kima mosi, ya kele ntangu nyonso . . . ntangu yankaka beto ke na kukilakisa pwelele, beno zaba. Yandi ke monaka konso kitini ya beto, beno me mona. Mu ke sepelaka na yawu ya kieleka.

<sup>6</sup> Na yina mu banzaka, mbote, mu ke zolaka kutuba na dibuundu mpe mu banzaka, mbote, mu—mu . . . Mpangi Neville fwana kutuba na beno ntangu nionso, na yina ntangu mu ke kulumuka awa mu banza ya kulemba mingi. Mu ke zola ve kuvwanda muntu ya luvunu kulutula, mpe ya kele ve na nganda ya lubokilu mosi, to kima mosi ve, mu ke vwanda kaka kuna na yinzo mpe yinzo-Nzambi ya kuzibula awa. Mu—mu fwana . . . Mu ke zolaka kuvwanda awa samu ti mu ke zolaka beno.

<sup>7</sup> Mu ke tuba na beno, ya kieleka mu ke vwandaka mutindu . . . Atimosifere awa ke wisana ve na munu, mpe mu . . . mpe yinsi ke wisana ve na munu mpe mu ke natama na mupepe yina kele awa. Kaka na ntangu mupepe yina ke bula munu mu ke kuzwa kaka banduta, kuna, beno me mona, mpe kima mosi ve beno lenda sala samu na yawu. Mpe mu . . . Mpe beto ke kuwa mbote ve, ata mosi ya beto ve, ntangu beto kele awa. Beto . . . na mpasi mosi na kati ya beto ke vwandaka mbote kubanda beto ke vwandaka awa, samu ya kele mutindu beto me mesanaka na klima yina ya zulu.

<sup>8</sup> Kasi, ntangu yayi, kima mosi yina me benda munu awa kele beno nionso. Ya kieleka, beno nionso. Beno zaba, beno ke mona bankundi mingi, mu—mu ke vutula matondo mingi. Mu banza ti mu . . . kana mu lendaka kutanga, na mutindu ya munu, bantu yina mu zaba, ti ya ke vwanda ntangu yankaka ba-million na yinza ya muvimba. Ba tezaka yawu mbala mosi na muntu

mosi, mpe kaka na luzabu ya munu mosi, na kutala pene ya ba-million kumi ya bantu. Kasi keke na kima mosi samu—samu na yinzo, samu na yina me tadila bantu yina: Ya keke kaka . . . Muntu nyonso keke na yawu, ya keke na bantu ya kuswaswana na luzingu ya beno. Beno zaba, mu ke kwikila yawu. Kana ya keke ve, na yina samu na yinki kento ya beto keke ya kuswaswana samu na beto? Mpe samu na yinki—samu na yinki . . . Beno me mona? Beto keke . . . bakento ya beto, babakala ya beto, mpe nionso yina, ba—ba keke ya kuswaswana. Mpe ya keke mutindu yina samu na bankundi ya beno. Ya keke na kima yankaka yina beno ke zolaka kukutana na bawu mpe kuzonzila na bawu kaka. Ya keke na mwa bima.

<sup>9</sup> Mpe mu lenda banza na dizanga yayi ya ntama awa kisika wapi mwa yinzo—Nzambi yayi me telema, mpe kisika na ntwala yawu telama awa ya vwandaka na kima mosi ve kasi kiziba mosi. Yawu yina nzila yina me lutaka kuna, samu na kubaluka na lweka ya kiziba yina. Yayi keke ntangu yayi lupangu, mpe balabala ke luta kaka na lweka ya kielo kuna. Mpe, kasi ya vwandaka kiziba. Mpe mu ke bambuka moyo ntangu mu vwandaka basika awa mpe kumeka kuzwa kisika samu na kutunga yinzo—Nzambi samu na Mfumu, mpe mu vwandaka kaka ntwenya ya bakala.

<sup>10</sup> Mpe mu kuwaka bampangi yayi, bampangi yayi ya bantwenya ya bakala yayi bantu yankaka yayi awa, vwandaka sambila mwa ntangu fyoti me luta, na kyese yina nyonso. Mu banzaka, “Nge zaba, mu vwandaka na kiyeka ya kusambila mutindu yina, kukondwa kukanga pema ya munu, na mpasi.” Mpe ntangu beno ke kuma mbuta, beno ke sala fioti na malembe, beno zaba, mpe yina. Nge ke tambula kaka, kasi beno keke “na vitesse ya zole” mutindu mu tubaka na Mpangi Wood kuna. Kasi, mpe na ntangu nionso . . . Mpe na yina na manima ya ntangu fioti beno ke kota na vitesse ya malembe, na ntangu beno ke kuma pene ya bamvula makumi sambwadi to makumi nana, mu banza. Kasi, beno zaba, . . . beno ke na kutambula kaka, ata mutindu yina. Ntangu nionso beno lendaka tambula, wapi luswaswanu ya ke sala? Kaka mwa ntangu fioti diaka samu na kukuma kuna.

<sup>11</sup> Mu ke bambuka moyo mutindu mu vwandaka sambila, mpe kaka awa na matiti ya yimbi yayi, kaka awa kisika chaire yayi keke ntangu yayi, kaka pene ya kisika yina ya keke, ya keke kisika yina mu tulaka mwa piké mosi kisika mu zabaka kutula chaire. Mfumu Nzambi me pesa munu kisika yayi. Yinga, tata. Ntangu yayi, kaka kuna na kati ya ditadi ya nsongi keke kimbangi ya munu samu na vision na suka yina mu tulaka yawu, na ntangu na mpasi mu lendaka banza, mu tubaka, “Yayi keke ve tabernacle ya nge, kasi sala kisalu ya évangéliste,” Yandi tubaka. Mu talaka mpe mu monaka yinza nionso kuna, mpe mazulu ya bleu ya kitoko, mpe bantu me katuka bisika nionso; ya keke kuna na ditadi ya nsongi. Wapi mutindu fioti mu lendaka banza ti ya ke

salama, ata ti vision me tuba mutindu yina; kasi ya ke kubwa ve, ya ke vwanda kaka kuna na mutindu nyonso.

<sup>12</sup> Mu vwandaka na masolo mingi na sabala yayi, samu, na Lumingu, Mvwandulu ya Mfumu ya lemvo kulumukaka. Mpe mu zolaka bika Kilumbu ya ntete.

<sup>13</sup> Mu ke . . . beto bakaka ntete ve konze, bana. Konze ya munu ke kwisa na ntwala, na mwa ntangu fioti na ntwala. Kasi mu zola kunata bana na mwa ntangu fioti. Bawu fwana vutuka mpe kukwenda na lukolo ntangu yayi, mpe na yina mu banzaka ti sabala yayi ke vwanda ntangu ya mbote. Na ntwala ya Chicago sabala ke kwisa na lukutakanu yina kuna.

<sup>14</sup> Kasi na manima ya kupakulama ya Mpeve, mu banzaka, “Ntangu yayi kele ntangu ya kuvwanda na masolo.” Ntangu yayi ya kele ntangu ti bayayi. . . ti mu lenda baka mwa ndambu ya yawu kuna. Mpe ya kele. . . Mu ke mona bantu yankaka ya kuvwanda awa yina vwandaka na kivinga. Bawu zaba kana Mfumu kutanaka na beto to ve.

<sup>15</sup> Kima ya ngitukulu ti . . . muntu nionso na nganda ya bakento yina Billy tulaka na mwa ntangu fioti na ntwala, mama mosi ya Louisville, yandi vwandaka na mwana-kento ya fioti yina vwandaka awa, mu banza ti bawu kele ya kieleka mambele ya Dibundu ya Nzambi na Louisville, to kima mosi. Kasi konso diambu yina, mosi na mosi ya bawu kwisaka, ntete mu katuka yinzo Mpeve-Santu tubaka na munu nani ke vwanda awa, yina bawu ke lomba. Mpe mu sonikaka yawu na mwa kitini ya papié mpe tubaka kaka yina bawu ke lomba mpe bakyuvu ya bawu mutindu bawu ke yufula yawu, mpe mutindu yawu ke kuzwa mvutu. Na yina mu ke tuba na bawu, mu ke tuba “Beno tala kaka yina beno . . . beno tala ntangu yayi, na mwa minuti fioti me luta awa, yina Mpeve-Santu. . .” Beno telama kuna na zulu ya mesa mpe beno tuba, “Beno me mona? Yandi tubaka na munu yayi ntete beno kwiza.” Beno me mona? Kasi ntangu mu vwandaka kuna na yinzo, nani ke vwanda kuna mpe yina ke vwanda, yinki ke vwanda nkadulu ya bawu, mpe nionso yina me tadila yawu, na ntwala mu katuka na yinzo.

<sup>16</sup> Mu me monaka ntangu yango, bambala mingi, ntangu mu vwandaka tambula na bala-bala, mu vwandaka sambila, mu ke mona ndonga ya bisambu yina ke luta na ntwala ya munu mpe mu ke zaba konso nkumbu yina ke vwanda na ndonga ya bisambu, ntete mu ke kuma awa. Ya kele kieleka. Mpe mu ke zaba mpe kisika wapi bawu ke vwanda na yinzo-Nzambi mpe yinki bawu. . . wapi mutindu bawu ke lwata mpe mutindu bawu ke vwanda. Beno ke tuba ve na bantu bima nionso mutindu yina. Beno. . . Ya kele na bima yina ke salama yina beno ke tuba na bawu ve. Ya kele mfunu ve na kutuba na bawu. Mu ke tuba kaka na bantu bima yina mu ke banza ke sadisa bawu, ntangu Mfumu ke sasukisa munu na kutuba na bawu, na kutubaka,

“Tuba yawu.” Beno ke zola ve kutuba bima nionso yina beno me mona, samu ya ke vwanda mbote ve, beno me mona, beno . . . ya kieleka, beno ke kota na mpasi mpe nionso yankaka mutindu yina. Beno fwana zaba wapi mutindu kusala bima yina na nzila ya Mpeve ya Mfumu.

<sup>17</sup> Mu me monaka bantu kutelama na ntwala ya munu mpe kuyufula munu bakyuvu, mu zaba kieleka, kasi mu ke tuba yawu ve, samu ti mu me twadisama ve na kusala yawu. Beno ke bambuka moyo, mu banza, ti ya vwandaka na Kilumbu ya tatu yina me luta na nkokila, mu longaka, *Muntu ya Boloko*? Beno me mona? Beno me mona, beno zola kutuba na muntu yina, kasi Kima mosi ke tuba, “Kusala yawu ve.” Mpeve ke tuba, “Kusala yawu ve. Kusala yawu ve.” Kasi dikabu ke talaka kaka na yawu, beno me mona. “Kusala yawu ve. Kusala yawu ve.” Beno me mona, na yina beno ke sala mbote kusala yawu ve; na yina beno ke kota na mpasi na Nzambi.

<sup>18</sup> Ntangu yayi, beto me kwisa ve awa na nkokila yayi kaka samu na kutelama awa. Beto zola kuwa Ndinga ya Mfumu. Beno vwandaka sambila mpe beto vwandaka na ntangu mosi ya mbote, mpe—mpe mu . . . ntangu nionso na ntangu mu ke kwisa mu zaba ti mu ke nata kaka mwa buku ya malongi samu ya kele . . . Bantangu yankaka Mpangi Neville ke fuluka mingi na lemvo ti yandi ke landila na kuyufula munu, “Nge ke sala *yayi*,” to “nge ke sala *yina*,” to “nge ke tuba?” Mpe mu ke tala awa tii kuna mu ke kuzwa dilongi ya mutindu yayi mpe na manima beto ke banda yawu kuna. Mpe mu ke kwikila ti . . . Ntangu yayi, beno vwanda kieleka na Lumingu . . .

<sup>19</sup> Ntangu yayi, mu zaba ve . . . Beto zaba ata fioti ve, beto lenda tuba ve. Beno me mona, mu me kwisa awa bambala mingi na—na dilongi mosi na mabanza ya munu yina mu ke longa, mpe ntangu mu ke kuma awa mpe mu ke soba yawu ya muvimba kuna. Mpe mu ke vwanda Masonuku yina mu me sonika, mu ke tuba, “Mu ke sadila dilongi yayi, mu ke sadila Masonuku yayi. Ntangu ya ke kwisa, mu ke tuba *yayi*, *yina* to *yankaka*.” Mu ke sonika, kaka mutindu yayi, Corinthiens ya Ntete 5:15, mpe Corinthiens ya Zole 7:1, mpe Matthieu 28:16, mpe nyonso yina, kutula yawu kaka mutindu yayi, awa na nsi mutindu yayi, mpe mu ke sonika Masonuku yango. Mpe mu ke tala kuna, mu zaba yina Masonuku ke tuba kuna; ntangu yankaka mu ke simba yawu ve, mu ke kwenda bisika nionso, na mutindu nionso. Mpe beto zaba kaka ve.

<sup>20</sup> Na yawu ntangu yayi, kana Mfumu zola, mu zola tuba, samu na kumanisa mwa bandandani ya balukutakanu yayi kubanda beto kele awa, na Lumingu na suka, samu na kima ya mfumu. Na yina, ntangu yayi, beno kwisa na ntangu ya mbote, ya kukubama samu na kuvwanda fioti na mwa nsukinina, ntangu yankaka na ngunga ya zole, kima ya mutindu yina. Na yina ya kele . . . Mu kele na Masonuku pene ya makumi tatu to makumi

yiya ya kusonika kuna samu na dilongi yango, kasi mu banza yina yawu. . . yina mu ke meka na kusala, kana Mpeve-Santu kusadisa munu, samu na kukanga Nsangu mpe kisika Yawu kele ntangu yayi, mpe kutunga Yawu kaka kisika Yawu bandaka, mpe kutunga Yawu mbala mosi na ntangu yayi.

<sup>21</sup> Na yina ti ntangu mu—mu ke kwenda na Chicago, na yina mu ke kwenda mbala mosi na Arizona, mpe na manima kuna, kuna mpe kuna. Mpe yawu lenda vwanda, kaka mutindu mu zaba, yawu lenda vwanda na mvula ke kwisa diaka, mbala yankaka na été, na ntwala mu vutuka diaka na tabernacle, kana mu zabuka diaka na lweka yayi, samu mu kele na balukutakanu.

<sup>22</sup> Mpe Billy, kaka na ntangu yayi, ke na kusala nzietelo na bayinsi ya nzenza samu na kubaluka na yinza ya muvimba kubanda kaka mbala mosi na manima ya Nowele. Mpe mu ke na manaka ya kufuluka tii kuna pene ya Ngonda ya kumi na zole, mpe, mbote, ntangu yankaka na sabala ya ntete na Ngonda ya kumi na zole, na Dallas. Na yina—na yina beto zola kubanda na Ngonda ya ntete samu na kubaluka na yinza ya muvimba, na mutindu nionso, bisika nionso, mpe beto ke na kusala na zulu ya yawu ntangu yayi, samu na kuzwa kaka kisika Mfumu ke twadisa beto. Mpe—mpe mu—mu ke vutula matondo mingi na . . . ata mpe na bantu, balongi, mutindu mu ke teleminaka badenomination ya bawu—ya bawu mpe bima ya mutindu yina.

<sup>23</sup> Beno zaba, na babuku yina kele kuna na manima ntangu yayi, Mpangi Roy Borders ke na kutalaka balubokilu, mpe kubanda Nowele, ya ntete na kati ya mvula, ya me vwanda na bamafunda ya balubokilu yina me katuka na yinza. Uh-huh. Mafunda ya balubokilu me kuma kuna. Na yina Mfumu fwana twadisa munu na mosi na kati ya yawu mu fwana kwenda, mpe yinki ya kusala. Beto ke talaka kaka na Yandi. Beno lenda ve kubaka yawu nionso. Beno—beno lendaka ve kubaka na zulu ya nana to kumi na kati ya yawu na été kana beno vwandaka kuna, na—na muvimba. . . kana beno kwenda kaka na nkokila mosi awa mpe na nkokila mosi kuna, mpe ya kele. . . ba ke na kulomba basabala zole mpe basabala tatu, mpe nionso yina, to ntangu nionso yina beno lendaka vwanda, to bayankaka na kati ya bawu ke tuba “kaka mutindu Mfumu ke twadisa,” mpe—mpe nionso ya mutindu yina, na yina beno zaba ve kieleka kisika kubanda to yinki kusala. Na yina beto ke tula yawu na ntwala ya Mfumu, beto ke tuba, “Ntangu yayi, Nge ke tuba na beto, Tata ya Mazulu.” Mpe beno ke sadisa munu na kusambila samu na diambu yayi, beno me mona, beno ke sadisa munu na kusambila ti beto lenda sukisa yawu.

<sup>24</sup> Mpe mu banzaka, na manima ya kuzwa lukutakanu ya kubeluka ya nzutu Lumingu me luta, na yina mu banza Lumingu yayi kana beto ke baka kaka malongi mpe beto ke sungika yawu mpe beto ke talisa yinki—yinki ntangu beto kele. . . wapi kisika beto kele, yina—yina kele—yina kele—yina kele diambu ya

nene ya manaka ya Nzambi kubanda ntangu yina na ntuala ya mbandukulu ya yinza, mpe ke nata yawu bubu yayi, bamanaka tatu ya Nzambi, manaka. Mu ke sala na kitini ya zole ya yawu ntangu yayi, mu ke tubila Masonuku, mpe mu ke sosa yawu mpe mu ke tula yawu na kisika ya yawu.

Ntangu yayi, beto tala, beto kulumusa bayintu ya beto na mwa ntangu fioti.

<sup>25</sup> Mfumu Yesu, Muvungi ya nene ya mameme, beto me vukana awa na nkokila yayi na Nkumbu ya Nge ya santu, yina me fuluka na lemvo. Beto zola Nge, Mfumu, mpe beto ke tonda Nge samu na lukutakanu yayi ya bisambu na nkokila yayi, samu na mukunga ya dibuundu mutindu beto vwandaka yimbila yawu na kiese na kati ya bantima ya beto, mpe—mpe kuwa bawu na yina bawu vwandaka kota, na kubulaka maboko. Na yina beto me fukama mpe beto nionso me tiamuna bantima ya beto na Nge, mpe beto me tonda Nge samu na yina Nge me sala samu na beto, mpe—mpe beto ke lomba Nge na kulandila kutambula na beto.

<sup>26</sup> Mpe ntangu yayi ngunga yango me lunga samu na kutanga Ndinga mpe samu na kutuba kima mosi, na bantu. Sungika beto na mabanza ya beto, Tata, mpe baka nkembo. Mpe tuba kima mosi na nkokila yayi, na nzila ya beto, yina ke sadisa beto nyonso samu na kubasika awa na lukanu mosi na kati ya bantima ya beto samu na kuzinga ya kulutila mbote mpe ya kubelama na Nge kulutila yina beto vwandaka ntete. Yawu yina beto kele awa, Mfumu, beto kele awa samu na kuzaba mingi samu na Nge. Mpe beto ke sambila ti Nge ke monisa pwelele Mvwandulu ya Nge ya nene na beto na nkokila yayi na luzayikisu ya Ndinga ya Nge, ti beto lenda zaba wapi mutindu kuvwanda Muklisto ya kulutila mbote mpe wapi mutindu kusala na bilumbu yayi ya nsuka. Beto ke lomba yawu na Nkumbu ya Yesu. Amen.

<sup>27</sup> Ntangu yayi, meso ya munu kele awa na dilongi ya Esaie, Esaie 38. Beto tanga na Esaie, Esaie 38.

*Na bilumbu yina Ézéchias belaka na lufwa. Mpe profete Esaie mwana ya Amos kwisaka na yandi, mpe tubaka na yandi, Mutindu me tuba MFUMU, Sungika yinzo ya nge: samu nge ke kufwa, mpe nge ke zinga ve.*

*Na yina Ézéchias balulaka kizizi ya yandi na ntuala ya kibaka, mpe sambilaka MFUMU.*

*Mpe yandi tubaka, Bambuka moyo na munu, O MFUMU, na lemvo ya nge, tala mutindu mu me tambula na ntuala ya nge na kieleka mpe na ntima ya kulunga, mpe mu me sala yawu yina kele mbote na ntuala ya nge. Mpe Ézéch-... Ézéchias dilaka mingi.*

*Na yina ndinga ya MFUMU kwisaka na Esaie, na kutubaka,*

*Kwenda, mpe tuba na Ézéchias, Mutindu me tuba MFUMU, Nzambi ya David tata ya nge, Mu me kuwa kisambu ya nge, mu me mona masa ya meso ya nge: tala, mu ke bwela na bilumbu ya nge bilumbu kumi na tanu.*

<sup>28</sup> Bika ti Mfumu kubwela masakumunu ya Yandi na lutangu yayi. Ya kele kieleka dilongi ya mutindu yankaka samu na nsangu ya nkufi awa, mu banza. Mu zola bokila yawu: *Nzambi Ke Bokilaka Ve Muntu Na Lufundusu Kukondwa Ntete Kukebisa Yandi*. Mpe beto ke—beto ke—beto ke kanga lufulu to dibanza ya yawu awa, na dilongi yayi na nkokila yayi, Nzambi ke kebisaka muntu na ntuala kunata yandi na lufwa ya yandi.

<sup>29</sup> Ntangu yayi, muntu nyonso kele na yayi. Beto lendaka tuba, “Mbote, muntu *yayi* me kufwa kukondwa dikebi.” Ve, ve, ve. Ata fioti ve Nzambi . . . Beno zaba ve yina vwandaka na kati ya ntima ya muntu yina, beno zaba ve yina zolaka salama na luzingu ya yandi. Beno me mona? Nzambi ke nataka ata fioti ve muntu na lufwa ya yandi kukondwa ntete kukebisa yandi samu na yawu, kutuba na yandi, kele kima mosi, kukubama. Nzambi kele—kele na kimpwanza, mpe Yandi—Yandi ke konkota na ntima ya konso muntu, na kupesaka yandi ntangu ya mbote ya kukwiza. Ntangu yayi, yandi lendaka tala mpamba bukebi mpe kuyambula Yawu, mpe—mpe kuningisa yintu ya yandi na Yawu mpe kukwenda, na kutubaka, “Ah, ya kele kaka nsatu ya ngitukulu, mu ke basika na yawu.” Kasi, na mutindu nyonso, ya vwandaka Nzambi, Nzambi vwandaka tuba na yandi.

<sup>30</sup> Mpe Nzambi ata mbala mosi ve ke kwizaka na zulu ya ntoto kukondwa ntete kupesa bukebi na bantu. Ata fioti mosi ve ti Nzambi ke salaka kima kukondwa ntete kutuba yina Yandi ke sala. Mpe Yandi ke pesaka bantu nsodolo, mpe beno lenda—beno lenda sala mbote to yimbi. Yina kele ya Yandi . . . Beno me mona, Nzambi lenda ata fioti ve kusoba nkadulu ya Yandi—ya Yandi. Manaka ya Yandi lenda soba ve na yina Yandi bandaka, samu ti Yandi kele ya seko mpe manaka ya Yandi mpe mabanza ya Yandi nionso kele ya kulunga. Na yina, kana Yandi ke soba Yawu, yina ke talisa ti Yandi longokaka kulutila mingi. Na yina, na kuvwandaka ya seko, Yandi lenda ve kulongoka kulutila mingi. Lukanu ya Yandi—ya Yandi ya ntete—ya ntete ke vwandaka ya kulunga ntangu nyonso, mpe ya kele na kima ve yina lenda soba Yawu. Beno me mona?

<sup>31</sup> Nzambi, ntete ba tula muntu . . . yandi kuzwaka siansi ya kusala yimbi, Nzambi tulaka yandi na lufulu na kisika yandi lendaka kundima to kumanga, yandi lendaka kuyamba to—to ve.

<sup>32</sup> Beno tuba, mutindu yina, kana longi yina kele awa, Mpangi Baker, mu ke kwikila ti yandi vwandaka na masolo kilumbu yina, Mu kuzwaka bakyuvu ya yandi yina yandi sonikaka na munu samu na nkuna ya nioka. Mu kele na yawu na manima awa ntangu yayi. Kana yandi kele awa, na yina, mbote . . . Mu ke



mona yandi kisika mosi ve ntangu yayi. Kasi ya kele awa. Yandi na kento ya yandi, bakala mosi ya mbote mingi mpe kento mosi ya mbote, kasi bawu—bawu lendaka ve kubakula mwa bima yina me tala malongi ya nkuna ya nioka, mutindu ti—ti... mwa bakyuvu na zulu ya yina mu tubaka, mpe—mpe malongi na zulu ya yawu, mpe—mpe mu vwandaka zonzila na yina me tala kuzwa kivumu mpe nyonso yina. Kasi munu... na yina ya kele kaka mutindu mpangi ya bakala, bakala mosi ya mbote, Muklisto mosi na mwa bamvula to zole, kasi vwandaka bakula kaka ve, beno me mona.

<sup>33</sup> Ya kele mpasi kana beno lenda ve... Beno ke tala na Mpeve-Santu samu ti Biblia yayi kele ya kusonika na bingana. Beno lenda kaka ve kuvwanda mpe kutanga Yawu mutindu zulunale. Ya kele ya kubumbama. Yinga, tata. Wapi mutindu beno ke zonza na Nzambi ntangu Yandi tubaka na Moïse kuna na zulu, yandi tubaka, “Ntangu yayi, kusala ve kiteki mosi,” na misiku ya Yandi, “kusala ve kima mosi mutindu Mazulu, Wanzio mosi—mosi, to kima yankaka, kusala kiteki mosi ve,” mpe kasi tubaka na yandi na kilumbu yina mosi na kusala Bawanzio zole ya kisengo mpe kutula bawu na kiti ya kyadi, kisika kyadi kele? Beno me mona? Beno fwana zaba Nzambi mpe Nkadulu ya Yandi ntete beno ke bakula Ndinga ya Yandi. Yandi—Yandi—Yandi kele na fungula samu na Ndinga yayi, Yandi mosi, mpe Yandi—Yandi kele Mosi kaka lenda—lenda simba Yawu mpe kuzibula Yawu, mpe na yina Yandi kele Mosi yina fwana monikisa Yawu pwelele.

<sup>34</sup> Mpe ntangu yayi, beto ke mona ti Nkadulu ya Yandi vwandaka, awa, ntangu nyonso samu na kukebisa muntu na ntuala ya lufundusu, samu na kukebisa yinki mosi na ntuala ya lufundusu, mpe nyonso yina. Yandi ke pesaka ntangu nyonso malongi ya Yandi, kubambuka moyo na beto, na buzitu mosi. Beto kele na kiyeka, mpe Nzambi tulaka beto awa na zulu ya ntoto samu na kikuma mosi, mpe kikuma yawu yina Yandi tulaka beto awa, beto kele na kiyeka mosi na Yandi samu na kikuma yina. Beno fwana kwenda na Yandi mpe kuzaba yinki Yandi zola ti beno sala. Beno me mona? Kana ve... .

<sup>35</sup> Kana beno me kwenda kusala kisalu samu na bakala mosi, mpe yandi pesa beno kisalu mosi na kilanga, to kima yankaka, mpe nge kwendaka kuna na kibumbulu mpe beno vwanda kaka kuna, mpe beno tuba, “Mbote?” Beno me mona, beno fwana kwenda yufula yandi yina yandi zola ti beno sala, na manima beno ke sala yawu. Kana beno ke sala samu na muntu mosi, beno fwana zaba yina kele bisalu ya beno.

<sup>36</sup> Mpe na yina kana luzingu ya beto kele na zulu ya ntoto awa, na yina beto fwana kwenda na Yandi Yina tulaka beto awa, mpe, “Mfumu, yinki Nge ke zola munu kusala? Yinki—yinki—yinki mu fwana sala? Samu na yinki mu kele awa?” Kana ya kele samu na kuvwanda kento ya yinzo, yina ke sukula malonga, kana ya kele samu na kuvwanda... Nionso yina Nzambi zola ti beno sala, na

yina beno ke sala yawu na mutindu ya kulutila mbote na yina beno zaba kusala yawu. Ata ti ya kele ya fioti, ata ti ya kele fioti, beno fwana sala yawu.

<sup>37</sup> Beno ke tuba, “Mbote. . .” Diambu ya yawu, kele, mosi na mosi ya beto zola kusala kisalu ya muntu yankaka. Beto nionso zola kubumba ballon, mutindu beto ke tubaka, beno me mona.

<sup>38</sup> Mutindu montelete yayi awa, ntangu yayi, konso kuningana ya fioti kuna na kati kele na kisika ya yawu. Ntangu yayi, konso kitini ya yawu lenda vwanda ve bangunga. Ntangu yayi, mu ke tala kaka bangunga samu na kuzaba wapi ngunga ya kele. Kasi kana mosi ya mwa bapiné yayi na kati kuna kubasika na ndonga, yina ke vwanda ve na ngunga ya mbote.

<sup>39</sup> Mpe ya kele mutindu yina samu na bantu. Beto nionso kele, Nzutu ya Klisto, fwana vwanda na kisika ya bawu, na ngwisani. Beno me mona? Mpe na manima beto lenda tala mpe kumona wapi ngunga ya kilumbu ya kele. Beno me mona? Na yina yinza ke sosa na kumona yinki ya kele. Beno me mona? Beno me mona? Kasi bawu ke na kutala beno. Mpe kana beno kele kaka mwa ntunga ya fioti, ntunga ya ngudi, to nyonso yina beno kele, beno ke sala kisalu ya kulutila mbote yina beno lenda sala na kisika yina.

<sup>40</sup> Ntangu yayi, samu ti, beto kele na kiyeka ti beto fwana pesa mvutu na Nzambi kilumbu mosi. Muntu nyonso yina ke kwizaka na zulu ya ntoto fwana pesa mvutu na Nzambi samu na kiyeka mosi. Mpe, samu na mingi na kati ya beto, kiyeka mosi, beto fwana pesa mvutu. Beto. . . Kiyeka yayi kele kiyeka yina me pesama na beto na Nzambi, mu ke kipe ve yina ya kele. Mutindu mu tubaka na mwa ntangu fioti me luta, “kento ya yinzo,” na yina beno vwanda kento ya yinzo ya kieleka. Ya kieleka. Kana ya kele samu kuvwanda fermier, beno vwanda fermier ya kieleka. Nionso yina ya kele ti Nzambi me tula beno na kusala, beno kele na kiyeka samu na yawu, beno fwana pesa mvutu na Nzambi samu na yawu, samu ti ya ke lomba bima nyonso yayi na kusala yawu.

<sup>41</sup> Ézéchiás ba tubaka na yandi na kukubama mpe kuyilama samu ti yandi zolaka kukutana na Kiyidiki ya yandi. Ntangu yayi, Ézéchiás vwandaka ntinu, mpe muntu ya nene. Beno talaka ndodokolo ya yandi awa? “Mfumu, mu ke bondila Nge na kutala munu. Mu—mu me tambula na ntwala ya Nge na ntima ya kulunga.” Wapi kimbangi ya kele samu na—na—na beto bubu yayi, mpe ya fwana vwanda, samu na muntu yina ke tambula na ntwala ya Nzambi.

<sup>42</sup> Ata ti lufwa zabisaka muntu yina mpe kasi Nzambi sobaka mabanza ya Yandi samu na yandi, samu ti Ézéchiás zolaka kusala kima mosi mpe Nzambi tubaka ti Yandi “ke pesa beto bansatu ya ntima ya beto.” Mpe ntangu ya Ézéchiás kukumaka, mpe yandi—yandi kuzwaka cancer na zulu ya yandi, to kima

yankaka, mpe—mpe ba bokilaka yawu “kivimbu” na kilumbu yina, kasi beto zaba ti bivimbu ke kufwaka beno ve ntangu nionso, ya ke belukaka. Kasi ya vwandaka ntangu yankaka cancer, mpe ya zibukaka mutindu kivimbu. Mpe—mpe Nzambi tubaka na Ésaïe, tubaka, “Mata kuna mpe tuba na yandi ti yandi ke kufwa.” Mpe Ézéchiás kuzwaka kima yina yandi zolaka sala ntete. Yandi—yandi kuzwaka . . .

<sup>43</sup> Ntangu beno ke lomba kima mosi na Nzambi, beno fwana vwanda na kikuma samu na yawu. Ya kele kaka mutindu Disonuku yayi yina mu ke talisaka ntangu nyonso, “Kana beno tuba na mongo yayi, ‘Katuka awa,’ mpe beno ke tula ve ntembe, kasi beno kwikila ti yina beno me tuba ke salama, beno lenda kuzwa yina beno me tuba.” Ntangu yayi, yina nionso me twadisama na mitifi mpe dikani, beno me mona, to ya ke salama ve. Beno me mona?

<sup>44</sup> Beno lenda kaka ve kubasika awa . . . Ya kele kisika yina mingi ya beto ke salaka bifu mingi, beto ke kwenda mpe ke tuba, “Ntangu yayi, mu ke lakisa beno ti mu kele na lukwikilu ya kusala yayi.” Ntangu yayi, beno kele na foti na kubanda. Nzambi ke pesaka ve beno makabu samu na kusakana na yawu.

<sup>45</sup> Mutindu mu vwandaka tuba na mwa ntangu fioti me luta, Yandi ke talisaka ve na beno ba-vision samu na kusakana na yawu. Ya kele ve kima ya kusakana na yawu. Ya kele ya santu. Beno sadila yawu kaka na . . . mutindu Mfumu ke bika beno. Beno vwanda muntu ya boloko samu na Yandi. Wapi mutindu beno zola kutuba na bakala yayi ti yandi kele na foti, mpe yinki yayi, yina, to yankaka, beno ke vwanda kaka swi tii Nzambi ke tuba mutindu yina. Na yina ntangu Nzambi me tuba mutindu yina, na yina beno lenda kwisa na MUTINDU ME TUBA MFUMU! Tii kuna, beno ke zimbana kaka yawu.

<sup>46</sup> Yinza bubu yayi kele kaka mutindu Ézéchiás vwandaka na ntangu yina, ba me kebisa yawu. Ba ke kebisa kaka yawu ntangu nionso. Dibuuundu me kebisa. Mpe, ntangu yayi, bima yayi ke salamaka ve na—na siansi. Yawu nionso kele na kima mosi na manima ya yawu.

<sup>47</sup> Ntangu yayi, Ézéchiás, yina vwandaka ya kubela, na kuvwandaka na kivimbu yayi, ya vwandaka ve na siansi. Nzambi fidisaka Ésaïe kuna mpe tubaka na yandi na kusungika yinzo ya yandi samu ti yandi zolaka kufwa. Mpe Ézéchiás dilaka, mpe tubaka na Nzambi, “Mu me tambula na ntwala ya Nge na ntima ya kulunga mpe mu—mu ke sambila ti Nge keba luzingu na munu samu na diambu mosi, diambu ya mbote, diambu ya Nzambi.”

Nzambi tubaka na profete, yandi tubaka, “Vutuka mpe tuba na yandi.”

<sup>48</sup> Ntangu yayi ya kele ve ya ngitukulu? Ézéchiás vwandaka muntu ya kulutila nene na yinsi. Beno me mona? Ézéchiás vwandaka ntinu, mpe muntu ya busantu. Yandi vwandaka

muntu ya kieleka, kana yandi lendaka lomba yina na ntwala ya Nzambi mpe Nzambi sembaka yandi ve samu na yawu, “Mu me tambula na ntwala ya Nge na ntima ya kulunga,” ntangu yayi yina ke tuba mingi. Beno me mona?

<sup>49</sup> Mpe Nzambi tubaka ata fioti ve, “Ve, Ézéchias, nge salaka yawu ve,” kasi Yandi ndimaka ti yandi salaka yawu. Mpe Yandi tubaka, “Mu ke—mu ke keba diaka luzingu ya nge mwa yinda fioti.” Beno me mona? “Mu ke pesa nge lombilu ya nge,” beno me mona, samu yandi vwandaka muntu ya mbote, yandi vwandaka kisadi ya kieleka samu na Klisto.

<sup>50</sup> Na yina beto ke kuwa ti beto ke na muswa ya kulomba kima mosi kana—kana dikani ya beto kele mbote, na manima mitifi ya beto samu na yawu.

<sup>51</sup> Ntangu yayi, beto ke mona bubu yayi ti kubanda bamvula mingi me luta, mu zolaka tuba bamvula kumi na tanu me luta, bamvula kulutila mingi, ti ntangu nyonso ya ke vwandaka na dikebi na yinsi ya muvimba, “Beno balula ntima, to beno ke kufwa!”

<sup>52</sup> Beno tala, mu vwandaka solula bubu yayi na kento ya munu na suka yayi, mpe mu . . . na suka-suka na madia ya suka, beto vwandaka na mesa ke solula na ntwala mu kwenda. Mu tubaka, “Kento ya munu . . .” Yandi vwandaka zonzila samu na Billy Graham, mpe samu na kento ya yandi, kaka mutindu ntangu nyonso mpe nyonso yina bawu ke meka na kuzinga. Mu tubaka, “Yayi kele kisadi ya kieleka na ntangu yandi ke mekaka ve . . . ntangu yandi . . . muntu mu banza ke sala mafuku zole to tatu na mvula mosi na ba-campagne ya yandi, kasi yandi ke ndima yawu ve, fondasio ya yandi ke baka yawu, ke tula yawu na kisalu mpe mikanda, mpe nionso yina. Mpe Billy ke kuzwa mafunda makumi zole na tanu na mvula mosi.”

<sup>53</sup> Yandi tubaka, “Wapi mutindu yandi ke sadila mafunda makumi zole na tanu na mvula mosi?”

<sup>54</sup> Mu tubaka, “Yandi—yandi ke baka kaka yina yandi fwana kuzwa, kaka yina. Yandi kele na yinzo ya kufuta, mpe nionso yina.” Mu landilaka, mpe mu tubaka, “Mu kele na luzitu mingi samu na Billy Graham,” Mu tubaka, “samu ti yandi kele na nsangu, mpe nsangu yango kele kubalula ntima.”

<sup>55</sup> Mpe na yina, mu ke tuba na beno, ya kele ve na muntu yina mu zaba, yina kele na yinsi bubu yayi, yina Nzambi me sadila na nsangu yina mutindu Billy Graham. Oh, yandi me bakula nionso, mpe yandi me telama kaka kuna mpe, mu zola tuba, yandi ke bokila bantu yayi ya politiki mpe bamambeke ya dibuundu na kubalula ntima. Kasi ya kele kaka ntama mingi yandi ke kwenda.

<sup>56</sup> Mpe awa kwisaka Mpangi Oral Roberts, kisadi yankaka ya nene ya Mfumu. Mpe ya ke na muntu mosi ve me kwisa kuna mpe ba ke fwanikisa na Oral Roberts. Diboko yayi ya kikesa yina ke—

ke basisa bampeve ya yimbi mpe ke bokila Nkumbu ya Mfumu mpe—mpe mwa ba-sensation, mpe nionso yina, samu na yina me tala kubeluka ya Kinzambi. Ya kele kaka kieleka. Ya kele na munati-nsangu samu na Pentecote.

57 Ya kele na munati-nsangu na dibuundu ya denomination, beno me mona, mpe yinza ya madidi.

58 Mpe na yina beno tala na mwa ministere ya beto mosi ya kukikulumusa, me telama “Yesu Klisto mutindu mosi mazono, bubu yayi, mpe kukonda nsuka,” beno me mona. Yinki ya ke na kusala? Ke na kubokila nkonga yina ya Kento ya makwela, beno me mona. Beno me mona? Beno me mona, yawu—yawu ke bokila binvuka zole yina. Ya ke na kukatula Piné na kati ya piné. Beno me mona yina mu zola tuba?

59 Na yina Nzambi ke siamisaka nsangu yayi yina Billy Graham ke longaka. Nzambi ke belula bambevo na nzila ya bisambu ya Oral Roberts. Mpe Nzambi ke salaka bima yina Yesu... ke talisa ti Yesu Klisto kele mutindu mosi mazono, bubu yayi, mpe kukonda nsuka. Mpe ya ke na kubokila bima yina... Ya kele bansangu ya ngunga. Mpe mosi na mosi ya bansangu yango ke na kubokila, “Benó balula ntima, to beno ke kufwa!” Ya kele kieleka. “Benó balula ntima, to beno ke kufwa!” Kivuvu kele ve, nionso me kwenda. Yinza me kuzwa dikebi samu na Nkwizulu ya Yandi. Mosi na mosi ya bansangu ke zonza mpe ke pesa dikebi samu na Nkwizulu ya Mfumu Yesu, nyonso zole samu na dibuundu ya denomination... .

60 Benó bambuka moyo, Nzambi ke vwandaka ntangu nionso na kati ya butatu. Mutindu Tata, Mwana, mpe Mpeve-Santu; mpe kunungisama, mpe mbo-... mpe kusantisama, mbotika ya Mpeve-Santu; nyonso yina; Yandi kele na kati ya butatu.

61 Ntangu yayi, Nzambi kele nsangu yina ya kubalula ntima samu na dibuundu ya nkumbu. Nzambi kele na kati ya nsangu yina ya kubeluka ya Kinzambi samu na dibuundu ya Pentecote. Nzambi kele na kati ya Nsangu samu na Kento ya makwela. Benó me mona? Na yina beto ke mona ti bawu nionso ke bokila, mosi samu na *yayi*, yayi samu na *yina*, mpe yina samu na *yina*. Nzambi ke bokila dibuundu na kubasika na yinza; ke bokila dibuundu na kubasika na dibuundu ya denomination samu na kukota na Pentecote; mpe ke bokila Kento ya makwela na kubasika na Pentecote. Benó me mona?

62 Mutindu Luther, Wesley, mpe ntangu yayi. Benó me mona, ya kele kaka nyonso ya kusungika na mutindu ya kulunga mpe ya kele ve ata kifu samu na yina me tadila yawu. Mu me tubilaka yawu nionso nsongi na nsongi, mpe na balweka ya yawu, mpe na kati mpe na nganda ya yawu, mpe mu me lakisaka yawu na nzila ya Masonuku, na bantangu ya yawu, tii beto me zaba ti ya kele kaka Kieleka. Benó me mona? Ya kele na kifu mosi ve. Lumingu

mu banza ti Nzambi ke kotisa yawu na mudindu mingi ti beno lendaka ata fioti ve kuzimbana yawu. Beno me mona?

<sup>63</sup> Ntangu yayi, Nzambi ke na kupesa dikebi, “Beno kubama samu na lufundusu.” Ba-bombe atomique kele na kati ya bahangar, bima nionso kele ya kuyilama. Mpe Nzambi, na ntwala Yandi sala ti kima yayi kusalama, Yandi ke bokilaka kuna, mutindu Yandi salaka na Sodome, “Beno basika na yawu. Beno kubama. Ya ke na kima mosi ke salama.”

<sup>64</sup> Mutindu na bilumbu ya Noé, ntete Nzambi kufidisa bamaza samu na kubebisa yinza na ntwala ya kufulukuka ya nene ya masa ya yinza yina kotaka na disumu, mutindu Yesu tubaka pwelele ti ya vwandaka na kilumbu kaka mutindu yayi. “Mutindu ya vwandaka na bilumbu ya Noé, mutindu mosi ya ke vwanda na nkwezulu ya Mwana ya muntu.” Mutindu ti bakento kele na bubandi, mpe—mpe ba ke na kukwela mpe ke pesa na makwela, mpe—mpe bisalu ya nene ya bantu ya mayele, mpe bantu ya mayele mingi vwandaka kwenda na balweka ya bantu ya mayele, mpe mwa Kimvuka ya mameme ya kukikulumusasa me vwanda kuna na lweka mosi ke vingila lufundusu yina me belama mpe kutina yawu. Mpe ntete Nzambi fidisa lufundusu yina, Yandi fidisaka profete. Um-hum.

<sup>65</sup> Kaka mutindu Yandi salaka na Ézéchias, Yandi tubaka, “Beno kubama, samu ti balufundusu me kubama na kubwa.”

<sup>66</sup> Mpe yandi salaka ti bantu kukubama samu na ntangu yina. Noé salaka ti bantu kukubama, mpe ya vwandaka lubokilu ya mawa na ntwala ya lufundusu.

<sup>67</sup> Ba salaka Ninive samu na kuzaba na ntwala ntangu ya bawu. Nzambi talaka Ninive, mpe Yandi tubaka, “Mu ke—mu ke kaka mbevo mpe ya kulemba samu na bima yayi.” Mu—mu—mu me bakula ti—ti. . . ata ti ya vwandaka nene, ya mimpani, yinza ya Bantu ya makanda. . . Mbanza ya bawu, mutindu ya vwandaka na bilumbu yina, ba fundisaka bawu na nzila ya mbanza; ntangu yayi ya kele na nzila ya bayinsi, ntangu yayi na manima ya bantu me panzana mutindu ya kele. Yandi tubaka, “Mbanza yayi ya nene me kukipesa, ya muvimba, na disumu.”

<sup>68</sup> Mpe Nzambi, na ntwala Yandi fidisa lufundusu, Yandi fidisaka nsangu yina ke kebisa, “Beno basika na yawu! Beno kubama!” Beno tala mbote, ata mbala mosi ve profete ke tubaka kima mosi kasi—kasi samu na kukebisa. . . Yandi tubaka, “Na bilumbu makumi yiya ba ke bebisa mbanza yayi.”

<sup>69</sup> Mpe, oh, wapi mutindu ya kele ntangu yankaka mpasi na kusala mambu ya mutindu yina, kutuba na bantu. Kana profete kukeba ve, yandi ke kota na bampasi, samu ti yandi ke kwenda na lweka mosi, samu na kumeka kulembika yawu, to kukakula mwa fioti awa mpe mwa fioti kuna. Kasi profete ya kieleka kele na ntumunu ya Nzambi, yandi ke kukakula ata fioti ve kima mosi, yandi ke tula yawu kaka na ndonga.

70 Ya kele samu na yina Yandi sadilaka mingi mpeve ya Elie, beno me mona, samu ti mpeve yina ke bakaka ntangu nionso bantumunu ya Yandi. Beno me mona? Beno me mona, yawu nataka bantumunu ya Yandi kaka mutindu Yawu vwandaka, mpe ntangu nionso “Beno vutuka na Ndinga!” Beno me mona? Ntangu nionso ke vutula bawu na Ndinga.

71 Ntangu yayi, beto ke mona Ninive na kati ya disumu. Mpe profete yango vwandaka ya keti-keti samu ti ya vwandaka yinza ya Bantu ya makanda, beno me mona, ya vwandaka yinsi ya Bantu ya makanda, Bantu ya makanda; bantu ya yandi mosi ve, ya vwandaka ve ba-Hébreux. Ba vwandaka Bantu ya makanda. Masuwa ya nene, dibungu ya nene ya mumbungu yina Ninive vwandaka, bantu vwandaka sala kuloba ya nene, kuna. Mpe—mpe bawu—bawu vwandaka . . . bawu vwandaka na yinsi ya nene ya masumu kuna. Mbongo mingi; mpe—mpe kisika mbongo kele ya kufuluka, mpe bantu kele na dibanza ya bantu nionso ya kilumbu yayi, disumu ke kotaka ntangu nionso kuna, mpe mambu ya kingolo-ngolo.

72 Nzambi vwandaka ya kulemba samu na yawu. Na yina Yandi vwandaka na profete na yinsi, na yina Yandi tubaka na profete ya Yandi, “Kwenda kuna na Ninive mpe boka, mpe tuba, ‘Na bilumbu makumi yiya ba ke bebisa mbanza.’”

73 Ntangu yayi, Jonas banzaka ntangu yayi, “Beni zaba, mu lenda kota na mwa mpasi fioti.” Na yina yandi zolaka vwanza ya kieleka, na yina yandi banzaka ti yandi ke baka mwa konze mpe—mpe ke kwenda na Tarsis. Mpe beto monaka ti . . . ya vwandaka kaka na bilumbu makumi yiya bikanaka. Beno me mona?

74 Na yina Nsangu kele ya nswalu, ntangu me kuma pene-pene. Beno sakana ve kuna na bima yankaka mpe beno kuzwa diplome ya Licencié na Lettre mpe beno kusosa kima mosi. Ngunga me kuma pene-pene! Yawu yina diambu na bantu bubu yayi, beto ke meka kutunga balukolo ya nene mpe kuvwanda na bima ya nene mutindu yina. Ntangu kyadi . . . Oh! Kana beto longa Nkwizulu ya Mfumu, yinki beto ke sala na balukolo? Beto ke na nsatu ya kubalula ntima na Nzambi! Beno me mona?

75 Mutindu Hudson Taylor tubaka na missionaryaire ya ntwenia, yandi tubaka . . . To, ntwenya mosi ya Chinois ya bakala kwizaka na yandi, yandi tubaka, “Tata Taylor,” yandi tubaka, “Mfumu Yesu me fulusa munu na Mpeve ya Yandi.” Yandi tubaka, “Mu—mu ke na kiesa mingi!” Yandi tubaka, “Mu ke baka bamvula kumi ntangu yayi mpe mu ke baka ba-diplome ya munu mpe nionso yina?”

76 Yandi tubaka, “Mwana, kuingila ve ba-diplôme. Kana mwinda me pela, kwenda zabisa Yawu! Kwenda zabisa Yawu. Kuingila ve ba-diplôme. Ve. Nge ke yokama na lweka mosi na ntwala beno ke sala yawu, na ba-diplôme ya nge.”

<sup>77</sup> Beto, ntangu ya me pela, kana beno zaba kima yankaka ve, beno tuba kaka mutindu ya me pela. Mpe kumeka—kumeka kaka ve kubaka kisika ya muntu yankaka, to kima yankaka. Ntangu beno me zaba yawu, beno tuba kaka yina beno zaba kele Kieleka, “Yayi kele mutindu Yawu me kwiza na munu, mpe yayi kele mutindu mu kuwaka na zulu ya Yawu.” Ya kele. . . Kana beno zaba yawu ve kulutula yina, beno tuba yawu! Beto kwenda! Nsangu kele ya nswalu, ntangu me kuma pene-pene.

<sup>78</sup> Ntangu yayi, yinki kana Esaie tubaka, “Mbote, ntangu yayi mu ke vingila mpe mu ke tala wapi mutindu yandi ke vwanda na kivimbu yina, ntete, beno me mona. Beno me mona mutindu—mutindu yawu. . .”?

<sup>79</sup> Beno me mona, Nzambi tubaka na yandi, “Mata kuna mpe tuba na yandi, malu-malu yayi!” Beno me mona?

Mpe Yandi tubaka na Jonas na kukwenda kuna. Oh, la la!

<sup>80</sup> Mpe ntangu yandi kwendaka kuna na nzadi mpe na mubu yina ya mudindu, mpe—mpe masuwa telemaka na kitembo, mpe ba vwandaka me telemisa vwale mpe balukaka mpe balukaka, ba vwandaka kuki-yufula yinki diambu vwandaka kuna na yinza. Kasi ba lendaka ve kubakula yawu, ya vwandaka mutindu kima yango fulukaka na masa. Mpe—mpe muntu nionso vwandaka bokila nzambi ya yandi, mpe kima ya ntete beno zaba. . . Jonas vwandaka na kupema ya yandi, na yina yandi banzaka ti yandi lendaka kulala, mpe yandi fwana vwanda me kwenda kuna na nsi na nkoka ya masuwa, ya kutambama kuna na zulu na makulu ya yandi kuna na zulu, ya kulala. Mpe yandi tubaka, “Vumbuka, O koyi-koyi, mpe bokila Nzambi ya nge!” Mpe Jonas zabaka yina vwandaka yimbi.

Mutindu bantu nionso me zaba yina kele yimbi bubu yayi! Beno me mona?

<sup>81</sup> Mpe yandi tubaka, “Ya kele kaka yimbi ya munu. Beno baka munu mpe beno kanga maboko ya munu, mpe beno losa munu na mubu, mpe na yina mpasi yayi ke kumana.” Mpe bawu vwandaka bantu ya lutondo mutindu nkonga ya bantu ya mbote mpe bawu zolaka ve kusala yawu, kasi bawu monaka ti yandi vwandaka profete mpe zabaka yina yandi vwandaka tuba. Yandi tubaka, “Mu—mu banzaka ti mu ke kuzwa ntangu ya munu ya kupema ntete, kasi—kasi Mfumu zola ve mu baka ntangu yayi ya kupema. Mu ke kwenda kuna, mu kele na kusalu ya kusala. Mu banzaka ti mu ke pema fioti na ntuala mu ke kwenda, kasi mu fwana kwenda. Nsangu kele ya nswalu, mu fwana kwenda kuna.”

<sup>82</sup> Mu ke banza, ntangu mbisi yina ba yidikaka minaka Jonas kuna na kifundu ya yandi, yandi balukaka mpe losaka masa bisika nionso kuna na nsi, mpe kwendaka na Ninive na ngolo nionso mutindu yandi lendaka kwenda. Nzambi vwandaka nata nsangu yina kuna na mbisi yina ba yidikaka. Mpe yandi kwendaka kuna na Ninive na ngolo nionso mutindu yandi



lendaka kwenda, samu yandi—yandi vwandaka na munati-nsangu kuna na kati mpe yandi zolaka nata yandi kuna. Yandi bakaka masuwa ya yimbi, kasi Nzambi kubikaka masuwa samu na yandi.

<sup>83</sup> Na yina, beno zaba, Nzambi lenda sala bima ya nene kana kaka beto ke kuwa Yandi. Beno me mona? Yandi—Yandi ke sala—Yandi ke salaka banzila kisika yina nzila kele ve. Yandi *kele* Nzila. Beno me mona? Mpe ntangu Nsangu ke ndima yawu, mutindu Yawu kele bubu yayi, Nzambi ke kubikaka nzila.

<sup>84</sup> Beto ke bakula diaka ntangu Amos... mu longaka na zulu ya muntu yayi, Amos. Kana beno zola tanga disolo mosi na ntangu mosi, ya kele nene, beno tanga disolo ya Amos, kapu ya ntete ya Amos. Yandi kele kifwanikisu yankaka ya makebi ntete lufundusu kubula disumu. Ntangu yayi, mbanza yina yandi vwandaka kwenda kukebisa, kuna, vwandaka nkonga ya ba-Juif yina—yina bawu nionso vwandaka me basika na ndonga kumaka mbanza mosi ya nene ya bizieti. Mpe—mpe mu ke banza, na yina mu vwandaka pesa mbandu na suka yina, mu vwandaka tuba samu na yandi, ti, ntangu dibandi ya yandi mataka na zulu ya mongo mpe mwa meso ya yandi ya kiboba fiotukaka mutindu yandi talaka na nsi mpe monaka disumu ya yinsi yina ya nene mpe bantu, mandefo ya yandi ya pembe mutindu yayi. Oh, la la, yinki diambu yayi! Kasi muntu mosi ve kuzaba kisika yandi katukaka.

<sup>85</sup> Muntu ve zaba baprofete yina, bawu ke telama kaka kisika mosi mpe ke kwenda mutindu mosi.

<sup>86</sup> Kasi yandi kwendaka na mbanza na “MUTINDU ME TUBA MFUMU! Beno balula ntima, to beno ke kufwa! Samu ti Nzambi ke bebisa yinsi yayi. Yandi ke—Yandi ke katula kisika yayi na ntoto. Beno me sala ngwisani na mbeni ya beno. Mpe beno kele—beno kele na ngemba, beno ke banza, na mbeni ya beno, kasi ntangu nionso ba-Assyrien ke—ke na kutungaka kuna. Beno lenda ve kutambula bantu zole kintwadi kana beno me wisana ve. Yawu yina.” Na yina yandi tubaka...

<sup>87</sup> Mpe Nzambi zola ti beto kukabwana beto mosi. Yandi zola ti beto “kubasika na yinza,” kumeka ve kuzinga na yinza mpe Nzambi diaka, kumeka ve kusala mutindu yinza mpe mutindu Nzambi. Beno fwana kuzinga samu na Mosi to yankaka, beno fwana kwikila Mosi to yankaka.

<sup>88</sup> Mpe ntangu yayi beto ke mona ti, Amos yayi, ya kieleka yandi zabisaka na ntwala lufundusu na zulu ya bantu yayi kaka kana bawu balula ntima. (Mpe—mpe, oh, mutindu—mutindu ya ke salama na kilumbu ya beto.) Mu ke banza mbanza yayi ya nene, mutindu mu ke vutuka diaka na yayi, mbanza ya nene kuna, wapi mutindu ti ya vwandaka nionso me kukipesa kuna, mpe—mpe economie ya nene ba vwandaka na yawu ya bima nionso, ba vwandaka na ntomosono. Mpe bawu

vwandaka banza ti bawu vwandaka kieleka na luzolo ya Mfumu, samu ti bawu vwandaka na ntomosono. Kasi bawu monaka ti Nzambi ke vwandaka ve ntangu nionso mfumu ya ntomosono. Ve, Nzambi. . . Bantangu yankaka, ntangu bimvwama ke kuma mingi, dibuundu ntangu nionso ke kwendaka ntama na Yandi.

<sup>89</sup> Beno zaba, Nzambi zonzaka na Israël kilumbu mosi, tubaka, “Mu monaka nge na menga na kilanga, mpe mu sukulaka nge mpe kotisaka nge,” samu na kuvwanda mwana ya Yandi Mosi. “Mpe ntangu nge kumaka nene, mpe kento ya ntwenia ya kitoko, nge me sala kusalu ya kento ya kindumba.” Yandi tubaka, “Nge—nge—nge ke kukipesa kaka na nzenza nionso.” Beno me mona? “Kasi ntangu nge vwandaka mputu mpe na nsatu, ntangu—ntangu nge vwandaka na nsatu, nge vwandaka sadila Munu. Kasi ntangu mu sakumunaka nge mpe pesaka nge bima mingi, na yina nge me kwenda ntama na Munu.” Mpe yawu me talisama kaka mutindu yina. Oh, la la!

<sup>90</sup> Ntangu yayi, beto ke mona ti profete yayi ya kieleka kwendaka na yinsi yina, Amos yayi. Yandi vwandaka kaka kisadi bilanga. Kasi beto ke mona ti ntangu yandi salaka mutindu yina, yandi kwendaka kuna mpe tubaka na bawu yinki ya ke vwanda, mpe tubaka na bawu kana bawu kusungama ve na Nzambi ti kaka mbeni yina bawu me vukana na yandi ke vwanda kieleka yandi yina ke bebisa bawu.

<sup>91</sup> Ntangu yayi beto ke mona ti Amerika ya beto ke tina ve nganzi ya Nzambi. Mutindu mu tubaka kilumbu mosi kubanda mu kele awa, mu ke kwikila ti ya vwandaka awa, samu na bima nionso na nsuka. Beno zaba, mu—mu lenda ve kumona kima yina wapi mu ke tunga. Beno lenda ve kutunga na politiki, ya kele ya kubeba. Beno—beno lenda tunga ve na luzingu ya kinkundi, samu ya kele ya kubeba mingi na bumuntu. Ya kele—ya kele ve na kima yina beno lenda kutunga na kisika yina. Mpe beno lenda ve kutula kivuvu na kima mosi.

“Wapi mutindu samu na dibuundu?”

<sup>92</sup> Mbote, beno ke sala kima mosi ve na dibuundu, ya kele mingi na mambu ya nganda mpe me natama, kima mosi ve me bikana. Bawu me kuteka bamuswa ya bawu ya kinkuluntu samu na dilonga ya ndunda, mpe ba ke na kuingila lufundusu. Mpeve—Santu me zabuka yinsi yayi, samu na kutalisa bidimbu ya Yandi mpe bimangu, mpe bawu ke na kulosa ntangu nionso lemvo ya Yandi. Yandi ke siamisa Yandi mosi mpe ke talisa, na nzila ya kimbangwi ya Yandi ya nene, ti Yandi kele Ndinga ya Nzambi yina me monisama na kilumbu yayi. Mpe bawu ke losa Yawu kaka. Beno me mona? Kima mosi ve me bikana ntangu yayi. Beno lenda ve kusala yawu ntangu nionso na Nzambi. Beno me mona?

<sup>93</sup> Mbote mingi, beto ke mona, ya ntete, Yandi ke fidisa ba profete ya Yandi na dikebi. Yandi ke sobaka ve mutindu ya Yandi, mutindu ya Yandi ya kusala mambu.

94 Yandi ke bulaka ve ntangu nionso ntangu Yandi ke kebisa. Mu ke zola beno tala mbote disonuku yayi. Nzambi ke pesaka dikebi kasi Yandi ke bulaka ve ntangu yina Yandi ke pesa dikebi. Beno me bakula yawu? Mpe na yina ntangu Yandi ke bulaka ve ntangu Yandi ke fidisa dikebi, na yina ba ke seka profete, “Nge vwandaka na Yawu ve. Nge tubaka luvunu. Nge—nge vwandaka ve ya kusungama.”

95 Ti, kima ya mutindu mosi fwana tubama na—na Esaie. Yinki beno ke banza ti muntu yina banzaka na ntangu yandi kwendaka kuna mpe pesaka profesi ti ntinu “ke kufwa,” na manima yandi kwisaka vutuka mpe tubaka, “Ve, yandi ke zinga”?

96 Wapi mutindu samu na Jonas yina vwandaka tambula na babala-bala, na kutubaka, “Oh, mbanza yayi ke beba na bilumbu mingi, bilumbu makumi yiya,” mpe na manima Nzambi salaka yawu ve?

97 Beno me mona, beno fwana tala, Nzambi ke bulaka ntangu nionso ve ntangu Yandi ke kebisa. Kasi Yandi . . . Kele na kima mosi, na yina ba ke seka profete. Kasi kana yandi kele profete yina me siamisama na Ndinga ya Mfumu, beno me mona, bidimbu ya Nzambi, me siamisama, mutindu Nzambi tubaka ti profete ke siamisama (yina muntu yayi vwandaka), beno me mona, Ndinga ya yandi kele ve ya yandi, kasi ya kele Ndinga ya Nzambi, mpe ya ke salama. Ya fwana salama kana Yawu kele Ndinga ya Nzambi. Kima mosi kaka lenda kanga yawu, ya kele kubalula ntima ya nswalu.

98 Beno tala, Amos, yandi—yandi zingaka samu na kumona profesi ya yandi. Kasi ntangu Amos tubaka na mbanza yina, wapi mutindu ya ke salama, mutindu Nzambi ke sala bantu ya Syrie na kukota mpe kuyala bawu, mpe nyonso yina mutindu yina, mpe wapi mutindu kubeba ya bawu mosi ke kubebisa bawu, na yina, mu ke kwikila kana ya ke kieleka, ntangu yayi, mu ke tala awa na Masonuku, mpe kana mu me tanga mambu yayi mbote, ya kele pene-pene ya bamvula makumi tanu na manima Amos pesaka profesi. Mpe, ntangu yayi, yinki beno ke banza? Nsungi ya muvimba lutaka na ntwala profesi ya Amos kusalama. Kasi kana beno lenda tanga awa, ya ke tuba na beno, mpe ya salamaka kaka kieleka mpova na mpova yina yandi tubaka. Beno me mona?

99 Jean monaka Buku ya Apocalypse. Yawu salamaka ata fioti ve na kilumbu ya yandi. Kasi beto ke mona yawu kusalama kaka mutindu yina. Beno me mona?

100 Daniel pesaka profesi samu na kilumbu yina, samu na kilumbu ya yandi mpe ntangu yina nionso. Yandi zingaka ata fioti ve samu na kumona yawu. Yandi tubaka, “Kwenda, Daniel. Kanga buku—buku, mpe—mpe kanga buku. Mpe nge ke lala na nkonga ya nge, kasi na kilumbu yina nge ke telama.” Beno me mona?

<sup>101</sup> Ntangu yayi, beno me mona, . . . beno ke vwandaka ve ntangu nionso . . . Nzambi . . . ke bulaka kaka na ntangu Yandi ke pesaka profesi. Profesi ya Amos, mutindu mu tubaka, yawu vwandaka na bamvula makumi tanu na ntuala, yawu salamaka. Kasi yawu salamaka!

<sup>102</sup> Mpe na yina profete kele—kele . . . ya Biblia . . . Profete ya kieleka, ya kieleka kele muntu ya kuswaswana. Ve “ya kuswaswana,” kuvwanda ya kuswaswana na muntu yankaka, kasi yandi kele na kisalu ya kuswaswana. Beno me mona? Mpe, yandi kele na lutumu ya kuswaswana, yandi fwana vwanda ya kuswaswana (mwa fioti na lweka ya bayankaka) samu na kusala yawu.

Ya kele kaka mutindu Nzambi zolaka *ba*profete ya Yandi na kuvwanda “ngononi.”

<sup>103</sup> Ntangu yayi, ngononi kele ndeke ya kuswaswana. Yandi kele kaka ndeke, kasi yandi kele ndeke ya kuswaswana. Mpe yandi lenda pumbuka kulutila bandeke yankaka. Yandi lenda mona ntama kulutila bandeke yankaka. Mpe, ntangu yayi, samu na kukwenda na zulu mingi, yandi fwana tunga ti yandi lenda kwenda na zulu mingi. Mpe wapi mbote ya ke sala yandi na kumata na zulu kuna kana ti yandi kumona yina yandi vwandaka sala na manima yandi me mata kuna? Beno me mona? Na yina yandi fwana vwanda mosi ya ndeke yina me tungama na mutindu ya kuswaswana. Beno me mona? Yandi kele mutindu na—na dikanda ya bangoyi-ngoyi, yandi kele “kimpumbulu na bill.” Mpe yandi ke kudya . . . mingi ya bawu ke kudia bima ya kupola. Ya kele na kutala pene ya makumi yiya ya mutindu ya luswaswanu ya bangononi.

<sup>104</sup> Kasi, beno me mona, na dibuundu kele na pasteur, mpe pasteur yina kele muntu ya kuswaswana. Yandi me tungama kisika yina yandi lenda—lenda kanga ntima na kuswana ya bantu. Yandi—yandi—yandi kele muntu yina ke nataka kizitu, yandi kele ngombe yina ke nataka kizitu. Yandi—yandi kele muntu yina lenda vwanda na ntangu . . . muntu mosi kele na kima mosi samu na muntu yankaka, mpe yandi ke vwanda na mabuta yayi zole (mpe yandi ke baka ve lweka mosi) mpe kubanza yawu mpe kuvutula yawu na lembami. Beno me mona? Yandi—yandi kele pasteur, yandi zaba wapi mutindu kukeba bima.

<sup>105</sup> Evangéliste kele muntu ya kuswaswana. Yandi kele muntu yina ke pela mutindu dibuki ya tiya. Yandi ke kota na mbanza mosi mpe ke longa nsangu ya yandi, na manima yandi ke basika kuna ke kwenda kisika yankaka. Beno me mona, yandi kele muntu ya kuswaswana.

<sup>106</sup> Mulongi kele muntu ya kuswaswana. Yandi ke vwandaka kuna na nsi ya kupakulama ya Mpeve mpe kele na lenda ya kubaka Bandinga mpe kutula yawu kintwadi na nzila ya Mpeve-

Santu, ti, pasteur to evangéliste, mosi to yankaka, lendaka ve kufwanana na yandi.

<sup>107</sup> Mpe na yina, beto ke mona ti, ntumwa kele muntu ya kuswaswana. Yandi kele—yandi kele “muntu yina ke sungikaka.” Yandi kele muntu yina Nzambi fidisaka samu na kusungika bima.

<sup>108</sup> Profete kele muntu ya kuswaswana. Profete kele muntu ya yandi na nzila ya yandi Ndinga ya Mfumu ke kwizaka, samu ti profete me salama mutindu yina (luzingu) ti subconsciousence ya yandi mpe conscience ya yandi ya ntete kele ya kukangama kisika mosi ti yandi ke kwendaka ve kulala samu na kulota ndosi ya yandi, yandi ke monaka yawu ntangu yandi kele ya kuvumbuka. Beno me mona? Ntangu yayi, yina kele kima yina Nzambi fwana sala. Beno me mona, yandi ke monaka yina ke salama.

<sup>109</sup> Nzila ya profete yina ke monaka na ntwala, beno me mona, bima yina ke na kwisa. Yandi ke monaka mbungu ya nganzi ya Nzambi, ya kufuluka, na ntwala ya ke fuluka. Yandi lenda tuba, “MUTINDU ME TUBA MFUMU! Nzambi ke bebisa mbanza yayi kana beno me beno balula ve ntima.” Samu na yinki? Yandi kele ngononi. Yandi ke mataka kuna na zulu. Beno me mona? Mpe yandi ke monana ntama kuna mpe yandi ke mona mbungu yina ya nganzi me mwangana. Yawu yina profete ke talaka. Yandi ke talaka ve yina ke salama awa, yandi ke talaka kuna! Yandi ke tuba, “Ya ke na kwisa!” Yandi lenda mata mingi kuna tii yandi lenda mona kivudi yina. Yandi tubaka, “Yinza ke vwanda mudidi—mudidi mpe mudidi ya mingi.” Yandi kele na zulu mingi, mwini ke na kungenga ntangu yayi, kasi yandi ke na kumona kivudi yina ke na kwiza, mpe yandi ke—yandi ke—yandi ke tubaka yina yandi ke na kumona. Ya kele ve ntete awa, kasi ya ke vwanda kieleka awa! Ya kele kieleka. Ya ke vwanda awa, mudidi ya mingi na zulu ya bantu. Yandi zaba ti ya ke na kukwisa, bamvula mingi, kasi yandi ke mona yawu.

<sup>110</sup> Amos, profete yina ya Nzambi yina me pakulama, yandi monaka mudidi mpe lufundusu. Yandi monaka Syrie kuna na bapusu ya bawu mpe ke kombula kuna, ke kufwa bantu yayi kuna. Yandi monaka yawu ke kwisa mpe lufundusu ya Nzambi na zulu ya bawu, ntangu yayi, bamvula makumi tanu na ntwala yawu salama. Kasi, beno me mona, na kuvwandaka profete, ba zangulaka yandi na Mpeve mpe yandi monaka yawu ntama kuna. Beno me mona? Yandi monaka mbungu, ya kufuluka, ntete ya vwanda ya kufuluka.

<sup>111</sup> Mutindu Abraham. Nzambi tubaka na Abraham, “Nkuna ya nge ke kwisa na yinsi yayi mpe ke zinga awa bamvula nkama yiya, mpe na manima Mu ke basisa bawu na diboko ya ngolo, samu ti disumu ya nkú ya ba-Amoréen kele ya kufuluka ntete ve.” Beno me mona? Nzambi zabaka ti mbungu yina ke fuluka.

Yandi vwandaka tuba na profete ya Yandi, Yandi tubaka na yandi ntangu yayi, “Nge ke mona mbungu yina ya ba-Amoréen kuna,” beno me mona, “kasi disumu ya bawu ya nkú kele ntete ve ya kifuluka, Abraham. kutuba kima ve samu na yawu ntangu yayi, vwanda ntama, kasi ya ke kwiza. Mpe ntangu mbungu ya bawu me fuluka, mpe bamvula nkama yiya, Mu ke basisa bawu mutindu bampasu na ntuala ya nge, mpe mu ke tula nkuna ya nge awa na yinsi yayi.” Amen! Yina kele profete ya Mfumu.

<sup>112</sup> Ntangu yayi, ntangu yandi ke zonzila vision ya yandi, kana ya kele nganzi to kana ti ya kele kubeluka ya nzutu, yawu lendaka wumela, kasi yawu lunga salama kana yandi tuba yawu na Nkumbu ya Mfumu. Beno me mona? Ya lendaka vwanda lusakumunu yina yandi ke zonzila beno. Yandi lendaka tuba na beno kima kingandi, mpe beno lenda ve kumona yawu. Beno ke tuba, “Wapi mutindu ya lenda vwanda? Oh, ya kele. . . Mu—mu—mu. . . Yandi tubaka na munu, ‘MUTINDU ME TUBA MFUMU,’ “*Yayi* ke salama, mpe *yina* ke salama,”” mpe ya me salama ve. Bakala yayi kele na kifu!” Ntangu yayi ba ke fundisa beno samu na kukondwa kukwikila na Yawu, kasi ya ke salama na mutindu nyonso! Beno me mona? Ya fwana salama!

<sup>113</sup> “Ata ti yawu me wumela,” Biblia ke tuba, “kasi yawu ke zonza na nsungi ya yawu.” Yawu ke salama.

<sup>114</sup> Profete ke tala kaka mpe ke mona kima mosi. Yandi ke tuba yina yandi ke mona. Yandi ke na kubanza awa ve mpe yina beno ke monana ntangu yayi, yandi ke na kutala yina ya ke vwanda. Mpe ntangu yandi ke zonza yawu, kana ya kele na kati ya Ndinga ya Mfumu, ya me tubama dezia ti mpe ya ke na kima mosi ve na yinza yina lenda sukisa yawu (beno me mona, ya kieleka,) kaka Nzambi Yandi mosi.

<sup>115</sup> Beno tala, ntangu yayi beto ke mona ti ntangu. . . Yandi—yandi ke tubaka vision ya yandi, profete ke sala yawu. Ntangu yayi, bantangu yankaka yandi ke zonzaka bima ya mbote, yandi ke zonzila kubeluka ya beno. Mbote mingi, beno lenda banza, “Ya lenda salama ve, mu me kuma ve kulutila mbote.” Na yina yinki yawu ke sala? Yina ke nata kaka lufundusu ya Nzambi na zulu ya beno. Ya kele kieleka. Beno me mona? Yesu silaka na kuvulusa beno kana beno ke kwikila Yawu; kana beno ke kwikila Yawu ve, ya ke—ya ke salama ve na beno. Beno fwana ndima Yawu, beno fwana kwikila Yawu. Beno me mona? Mpe beno fwana zaba kisika Yawu me katuka, yina ke pesa lukwikilu ya beno na Nzambi, to profete ya beno. Beno me mona? Beno fwana kwikila Yawu.

<sup>116</sup> Mpe ntangu yayi beto ke mona awa, ti baprofete yayi yina vwandaka zonza, bawu—bawu zonzaka mpe yina bawu tubaka salamaka. Mpe kana nganzi ya Nzambi me mwangana na zulu ya bantu, ya kele kaka na kima mosi. . . Kana profete yina tubaka ti kima yankaka ke salama, ya kele kaka na kima mosi yina

ke kanga diboko ya Nzambi, ya kele kubalula ntima. Ya kele kubalula ntima na ntuala ya Nzambi, yina ke telemisa nganzi ya Yandi. Ntangu yayi, beno vingila yawu ve, beno sala yawu malu-malu! Nzambi me tuba kima, beno ke sala yawu malu-malu.

117 Ezéchias, kaka na ntangu yandi zabaka. . . Yandi vwandaka muntu ya mbote, kasi Nzambi tubaka, “Ntangu ya nge me kwiza, Ézéchias, mpe mu—mu fwana baka nge. Mu—mu zola, mu ke katula nge. Tula yinzo ya nge nionso na ndonga.”

118 Mpe yandi—yandi—yandi tubaka, “Ya ke lomba munu bamvula kumi na tanu na kusala yawu, Mfumu.” Beno me mona? “Ntangu yayi, ya kele Nge. . . Mu—mu—mu zaba ti mu ke kwenda, kasi ya ke baka munu bamvula kumi na tanu samu na kutula yinzo ya munu na ndonga. Mu lenda ve kusala yawu malu-malu yayi. Mu—mu kele ve na ntangu ya kusala yawu. Mu—mu—mu lenda ve kusala yawu. Mfumu, bika mu zinga bamvula kumi na tanu yankaka samu mu sala kima yayi. Mu lenda ve kutula yinzo ya munu. . . ”

Beno me mona, lutumu ya Nzambi vwandaka, “Tula yinzo ya nge na ndonga!”

119 Mpe Ézéchias tubaka, “Mu lenda ve kusala yawu na mvula yayi, ya ke baka munu ntangu. Mu ke vutula *yayi*, mpe mu ke sala *yayi* mpe mu ke nata yawu na bakala yayi awa, ya ke baka munu bamvula kumi na tanu samu na kusala yawu. Keba munu na kusala yawu. Bika munu. . . bika munu. . . pesa munu mwa ntangu samu na kusala yawu.” Beno me mona?

120 Na yina Nzambi tubaka, “Mu ke—mu ke—mu ke—mu ke vwanda na ntima ya yinda.” Kasi yandi zolaka kufwa na mutindu nionso, beno me mona.

121 Mpe kuna dyaka, yandi bakaka ntangu ya yandi, yandi vutukaka manima na ntangu yina. Beno me mona? Mpe yandi zolaka—yandi zolaka vwanda ya kulutila mbote kana yandi zolaka kwenda mutindu yina kukondwa kusungika yawu. Ya kieleka. Kasi Yandi pesaka yandi bamvula kumi na tanu diaka samu na kutula yinzo ya yandi na ndonga. Samu, na nswalu nionso, yinki yandi salaka? Yandi tubaka, “Mfumu, mu ke malembe. Mu ke na nsatu ya bamvula kumi na tanu samu na kusala yayi. Nge me tuma munu na kutula yinzo ya munu na ndonga. Mu lenda ve kusala yawu na bamvula kumi na tanu samu ti mu ke na mfuka awa, mpe mu kele na *yayi* awa, mpe mu kele na *yayi* awa ya kusala.”

122 Ntangu yayi, yandi vwandaka muntu ya santu, mpe Ndinga ya Nzambi zolaka salama na mutindu nionso. Yawu ke salama kaka, kasi Yandi telemisaka Yawu na mwa ntangu fioti, beno me mona, yandi vwandaka ntama na Yawu. Na yina yandi salaka disumu na ntangu yina. Yandi tubaka, “Mu ke tula yawu ve na zulu ya yandi, kasi mu ke tala yawu na zulu ya bana ya yandi na manima ya yandi.” Beno zaba disolo.

123 Ntangu yayi, beto ke mona ti kubalula ntima na nswalu nionso ke kangaka nganzi mwa ntangu fioti.

124 Ntangu yayi, beto ke mona ti Ninive... Nzambi tubaka, “Kulumuka kuna mpe boka na mbanza yina ntangu yayi, mpe tuba na bawu, ‘Kana... na bilumbu makumi yiya kima yango ke kubwa.’” Mpe, oh, la la, bawu balulaka ve ntima! Kaka ntangu bawu monaka profete yina kukwiza na bala-bala, na kutubaka, “MUTINDU ME TUBA MFUMU, ‘Kisika yayi ke kubwa na bilumbu makumi yiya! Kisika yango ke kubwa!’”

125 Ata mpe ntinu tumaka ti bantu kumanga madia na kati ya yinsi, matanga, “Beno lwata saki, beno me tula mbombi! Ve na zulu ya yintu ya beno mpe na zulu ya nzutu ya beno mpe na zulu ya nsuni ya beno, kasi na zulu ya bitwisi, na zulu ya baniamana ya beno ya bilanga, beno tula mbombi mpe saki.” Wapi kubalula ntima yayi!

126 Ntangu yayi, ntangu beto ke mona kuna, beto ke tala, kana profete kutala mbote-mbote ve, beno me mona, yandi ke vukisa yawu kintwadi mpe ke kwenda na Nzambi, beno ke mona kima mosi kuna, kana beno sala keba ve... .

127 Ntangu yayi beno tala Ésaïe, yandi zonzaka kaka profesu ya yandi, yandi kwendaka na mwa yinzo ya yandi na ntoto ya kuyuma. Mpe, ntangu yandi salaka mutindu yina, Mfumu tubaka ata fioti ve na ntinu ti yandi vwandaka sambila. Yandi kele na mutindu ya kusala mambu. Ya vwandaka na profete na yinsi. Ndinga ya Mfumu ke kwisaka na profete ya Yandi. Yandi kwendaka kuna mpe tubaka, “Esaie, vutuka mpe tuba na yandi ti mu me kuwa kisambu ya yandi. Mu me bakula ti yawu... ti yandi ke banza ti ya ke lomba yandi bamvula kumi na tanu na kusala yayi. Mu me mona masa ya yandi ya meso samu yandi zolaka sala kusalu yango yimbi mingi. Ya ke lomba yandi bamvula kumi na tanu, yandi tubaka, na kusala yawu. Kwenda tuba na yandi ti mu ke bika yandi kuzwa yawu, kuna.” Beno me mona?

128 Samu na yinki? Yandi tumaka—Yandi tumaka Ésaïe na kwenda tuba na yandi, “MUTINDU ME TUBA MFUMU!” Na yina kana ya kele na nsobolo na kati ya yawu, to kuwumela... Ya ke salama na mutindu nyonso; yandi—yandi kufwaka kaka mutindu mosi. Kasi yandi tubaka... Kana ya ke na kima mosi na kati ya yawu, na yina Yandi me tumama na ngolo na kuvutuka na muntu yina Yandi fidisaka MUTINDU ME TUBA MFUMU. Yandi tubaka na Ésaïe, “Vutuka kuna mpe tuba na yandi.”

129 Ntangu yayi, Jonas bakaka dibanza ya mutindu yankaka, yandi mataka na zulu ya mongo mpe tubaka, “Mbote, ya zolaka vwanza mbote kana mu me butamaka ata fioti ve.” Mpe, oh, mutindu yandi landilaka! Mpe Nzambi vwandaka na mwa madidi ya kumatisa kuna mpe kusadila yandi mwa kivudi tii kuna yandi kumaka madidi kuna na zulu. Kasi yandi tubaka,



“Ntangu yayi, awa, mu me kulumuka kuna, mpe bawu ke tuba ti mu kele profete ya luvunu.”

<sup>130</sup> Mpe Nzambi zonzaka na yandi, yandi tubaka, “Tala mbanza yina kuna! Tala kuna, Jonas, mbanza ya muvimba ke balula ntima na saki mpe mbombi.”

<sup>131</sup> Mpe na yina Yandi tubaka na yandi samu na mwa madidi mpe musobi yina zengaka yawu. Kilumbu mosi, kana Mfumu kuzola, mu zola kwisa na Tabernacle mpe kubaka bandandani kaka na zulu ya Jonas. Oh, ya kele na mingi ya nene. . . yina mupepe ya esete ke na kubula, mpe nionso. Oh, la la! Ya kele na bima mingi na kati kuna, ya kele kaka. . . ya ke na kuyangidika. Ba-pépíte yayi na kati kuna, yawu nyonso kele bifwanukusu kaka na kati, ya kulunga. Ya ke nata Yesu Klisto na kati ya yawu, mpe nionso yankaka. Ya kieleka, konso nzila na kati ya Biblia ke talisa Yesu Klisto. Yinga, tata. Yina kele dilongi ya beto ya Lumingu, na yina beto ke mona yawu, kana Mfumu kuzola.

<sup>132</sup> Mpe beno tala, ya kele na bima yina beno. . . Kana beno kele ya kusungama mpe beno tuba na Nzambi. . . Ntangu yayi, beno fwana tala mbote.

<sup>133</sup> Ntangu yayi mu zola talisa na beno Jonas yankaka na estrade na nkokila yayi.

<sup>134</sup> Na nkokila mosi ya vwandaka na bantu yina kwisaka awa. Mama lenda vwanda (ndambu ya bantu ya bawu) awa na nkokila yayi, na yina mu ke bokila ve nkumbu yango, beno lenda zaba kaka nani ya kele. Kasi ba me kwisa awa, nkonga ya bantu ya kitoko yina me katuka kuna na Kentucky, mpe ba—ba me kwisa awa kubanda bamvula mingi. Kasi bantu yango, vwandaka bantu ya mbote, bankundi ya munu ya mbote. Oh, la la, bawu vwandaka—bawu vwandaka bankundi ya kieleka ya munu, kasi bawu. . . Kaka mosi ya bantu ya mutindu yina ntangu reveil mosi vwandaka salama bawu lendaka kwisa na yinzo-Nzambi; ntangu reveil vwandaka me kwenda, mpe kizitu vwandaka benda, ata muntu mosi ve ke benda. Mpe bana nionso vwandaka awa na berceau, ba vwandaka na. . . ntangu beto vwandaka na baleso ya beto mpe nionso yina.

<sup>135</sup> Mpe kilumbu mosi mu vutukaka na yinzo, pene ya bamvula yiya me luta, to tanu, kima mosi mutindu yina. Mpe mwana-kento yayi ya ntwenia, (yina vwandaka na bamvula pene ya nana na ntangu yandi vwandaka na berceau), yandi me kwelanaka mpe me kuzwa bana zole. Mpe yandi vwandaka ya kutandama kuna na lupitalu, pene ya lufwa. Yandi vwandaka pene ya bangonda yiya, tanu, na bébé mosi; mpe bébé yango kufwaka, mpe bawu lendaka ve kusala lipaso samu ti yandi vwandaka na urémie. Mpe bawu lendaka ve kusala lipaso, na yina bawu zolaka bika mama kufwa, diaka. Ba lendaka ve kusala lipaso, mpe, tala, bébé zolaka kufwa yandi mutindu yina, na yina bawu

vwandaka . . . yandi vwandaka pene-pene ya kufwa, yawu yina, ya vwandaka diaka ve na siansi samu na yandi.

<sup>136</sup> Mu kwendaka kuna samu na kutala yandi, yandi fidisaka ba bokila munu. Mpe mu kwendaka na lupitalu, mpe yandi vwandaka kuna na nsi ya tenta ya oxygène. Mu telamaka mwa kima ya mupepe, mu zonzaka na yandi mwa fyoti, mpe mu tubaka, “Nge ke bambuka munu?”

Yandi tubaka, “Ya kieleka, Mpangi Bill, mu me bambuka nge.”

<sup>137</sup> Mu tubaka, “Wapi mutindu . . . Nge ke bakula wapi mutindu nge kele mbevo?”

Yandi tubaka, “Ya kieleka.” Yandi tubaka, “Yawu yina mu me fidisa ba bokila nge.”

Mu tubaka, “Mbote, na yina, wapi mutindu ya kele nge na Mfumu?”

Yandi tubaka, “Mpangi Bill, mu—mu me . . . Mu—mu me kubama ve na kukwenda.”

<sup>138</sup> Mbote, beto fukamaka kuna mpe sambilaka, mpe mama ya yandi mpe bakala ya yandi, mingi na kati ya bawu na kivinga, mpe mama ya yandi mpe bakala bandaka na kudila. Mpe—mpe na yina mu—mu yufulaka yandi, mpe yandi kele ya kusungama na Nzambi (futaka ndefi ya yandi mpe vutukaka mpe salaka nsilulu na Nzambi; mpe kana ba me lemvo kila yandi; wapi mutindu yandi ke zola Yandi; mpe yandi vwandaka na kyadi ya masumu ya yandi, mutindu yandi zingaka), mpe landilaka kubalula ntima ya yandi mpe dilaka. Mpe na manima ya mwa ntangu fioti mu telemaka mpe mu basikaka na kivinga.

<sup>139</sup> Mpe na suka yina landaka ba bokilaka munu, samu na kuvutuka kuna. Mpe, ba monaka ti, ba kwisaka na suka yina samu na kuteza mpe kutala wapi mutindu kimbevo ya urémie me kwenda na ntwala, mpe ba monaka ti yandi vwandaka ve ata na kitini ya yawu. Yawu nionso vwandaka me kwenda, konso kitini ya ndikila ya urémie vwandaka me bika yandi. Badokotolo vwandaka na nsayi mingi tii bawu tubaka, “Oh, la la! Oh, yayi, beto fwana . . . Ya kele kima ya ngitukulu.” Yandi tubaka, “Beto ke—beto ke kukubika yandi,” mpe yandi tubaka, “kana ya ke kaka mutindu yina na suka . . .” Ba tubaka, “Beto ke landila kupesa yandi penicilline,” to nionso yina ba vwandaka pesa yandi, samu na kufiotuna ba-infection. Yandi tubaka, “Beto ke sala lipaso mpe—mpe beto ke baka bébé ya kufwa na ntwala yandi vwanaka na kima yankaka.” Yandi tubaka, “Kana yandi kele mbote, na yina . . .”

<sup>140</sup> Mbote, mbala zole to tatu kilumbu yina bawu mekaka yandi diaka. Mpe na nkokila yina, na nsukinina, bawu tezaka yandi, kima mosi ve ya yimbi, yandi vwandaka mbote ya kulunga. Mpe bawu kubikaka yandi. Ba basikaka yandi na tenta ya oxygène.

Nionso vwandaka mbote. Bawu zolaka kupasula yandi na suka yina vwandaka landa, samu na kubaka bébé.

141 Mbote, mu kwendaka kuna. Mpe samu ti yayi salamaka... Ntangu yayi, mu zabaka yawu ata fioti ve, mu zabaka ata fioti ve. Mfumu tubaka na munu kima mosi ve samu na yawu. Beno lenda yufula bantu, kana beno me zola. Na yina bawu... yandi... Yandi tubaka yawu ata fioti ve. Kasi, oh, la la, samu na kumona kima ya mutindu yina! Bakala ya yandi, yina vwandaka nsumuki, yandi kwisaka mpe tubaka, “Mpangi Branham, mu—mu zola pesa luzingu ya munu na Mfumu Yesu.”

142 Mpe mu tubaka, “Mbote mingi, fukama awa mpe simba diboko ya kento ya nge, mpe kuna beno ke tambula luzingu yayi ya kusungama kintwadi.”

143 Mama yango me vutuka, yandi me tuba, “Mpangi Branham, nge zaba, munu yandi yayi mpe bana ya munu,” yandi tubaka, “beto nionso me vwanda na kati mpe na nganda, mpe pene-pene ya Tabernacle, mpe bima nionso yina. Beto ke vwanda mpe ke kuwa beno kulonga, mpe beto ke kwenda na autel mpe ke vutuka.” Yandi tubaka, “Mu me vutuka na manima, diaka, Mpangi Branham.” Yandi tubaka, “Mu zola vutuka na Mfumu Yesu, samu na mambote ya Yandi na mwana ya munu.” Mbote, beno me mona, ya—ya kele kieleka mbote, kasi beno ke kwizaka ve na Mfumu Yesu samu na yawu.

144 Kuna na kati-kati ya mpimpa, ngunga kumi na zole, na ngunga mosi, mama ya yandi kwendaka lala. Mpe yandi tubaka, bokilaka yandi, yandi tubaka, “Mama.”

Mpe yandi tubaka, “Yinga, cherie, yinki nge zola?”

Yandi tubaka, “Nge zaba, mu ke na kiese mingi!”

Yandi tubaka, “Mu ke na kiese mingi samu na nge ti nge kele na kiese.”

Yandi tubaka, “Mu kele na ngemba na Nzambi.” Mpe yandi tubaka, “Oh, wapi mutindu mbote ya kele!”

Na mwa ntangu fioti, yandi bokilaka diaka, yandi tubaka, “Mama.”

Yandi tubaka, “Yinga?”

Yandi tubaka, “Mu ke kwenda na yinzo.”

145 Mpe yandi tubaka, “Mu zaba ti nge ke kwenda.” Yandi tubaka, “Yinga, cherie,” yandi tubaka, “dokotolo ke baka bébé yango mbasi. Mpe na yina pene ya kilumbu mosi to zole, ntangu mputa ya beno ke beluka mpe beno ke katuka awa, beno ke vutuka na yinzo mpe beno ke vwanda diaka na kiese, nge na bakala ya nge mpe bana ya fioti, mpe beno ke vwanda Muklisto mpe beno ke zinga samu na Nzambi.”

Yandi tubaka, “Mama, mu zola tuba ti mu ke kwenda na Yinzo ya munu ya Mazulu.”

Yandi tubaka, “Ya kieleka, cherie, na nsuka ya nzyetolo.”

Yandi tubaka, “Yayi kele nsuka ya nzyetolo.”

“Oh,” yandi tubaka, “ntangu yayi, yinki kele diambu?”

<sup>146</sup> Yandi tubaka, “Nsuka ya nzyetolo.” Na yina yandi tubaka, “Yinga, mama, na mwa ntangu fioti mu ke kwenda.”

<sup>147</sup> Mbote, yandi banzaka ti yandi vwandaka kaka na kidi-kidi mpe vwandaka me vwalangana. Yandi bokilaka infirmier, infirmier bakaka kupema ya yandi. Bima nionso vwandaka mbote. Mpe na kati ya minuti tanu yandi kwendaka, yandi kufwaka.

<sup>148</sup> Mpe kuna ntangu mu ke vutuka na yinzo, na sabala mosi to zole na manima ya yina . . . Mu banza ti Mpangi Graham longaka na lufwa ya mwana-kento yina. Ntangu mu vutukaka na yinzo mpe Meda tubaka na munu ti mwana ya kento yina kufwaka na mpimpa yina, oh, mu lendaka ve . . .

Mu—mu kwendaka mona mama yango. “Yinga.”

<sup>149</sup> Mpe kasi—mu—mu zaba ve yina me nata munu na kusala yawu, kasi mu tubaka, “Mfumu Nzambi, Nge—Nge fwana pesa munu lubakusu,” (Beno me mona?) “na manima mu me basika kuna mpe—mpe kutuba na bakala yina, mpe yandi me kwiza na Mfumu na manima Nge me sala bima yayi samu na yandi, mpe nyonso mutindu yina, mpe na manima kubaka luzingu ya mwana ya kento yayi mutindu yayi.” Mu tubaka, “Nge fwana pesa munu lubakusu.”

<sup>150</sup> Ntangu beno ke tuba na Nzambi kima ya mutindu yina, Yandi ke bika beno vwanda beno mosi. Mu kele ve . . . Yandi fwana pesa munu kima mosi ve. Mu me kuma na mfuka ya Yandi. Mbote, Yandi bikaka munu kunwana na yawu na mwa bilumbu fioti, beno zaba. Mpe, na manima pene ya bangonda tatu to yiya, kilumbu mosi mu vwandaka kuna na kumu ya mwa nzadi mpe Mfumu zonzaka na munu na vision, mpe tubaka, “Ntangu yayi kwenda na mama ya yandi, mpe tuba yayi na mama ya yandi, ‘Ntangu ya yandi kwisaka ve mvula yina na ntwala ya yina, ntangu yandi dindaka na masa, na pikiniki? Yandi zolaka kwenda na ntangu yina, kasi mu zolaka baka yandi ntangu yandi vwandaka ya kukubama na kukwenda.’ Mpe ya kele samu na yina nionso yayi me salama mpe yawu yina nge me kwenda kuna.”

<sup>151</sup> Na yina mu fukamaka mpe dilaka. Mu tubaka, “Mfumu Yesu, lemvočila munu, kisadi ya Nge ya kukondwa mayele. Mu zolaka tuba ata fioti ve mutindu yina, Mfumu.”

<sup>152</sup> Mpe mu kwendaka kuna na mama yango, yandi vwandaka zinga awa na Market Street, mpe mu kwendaka kuna na yandi, mpe mu tubaka, “Mu zola yufula nge kiuvu mosi.”

Yandi tubaka, “Yinga, Mpangi Bill.”

Mpe mu tubaka, “Ya kele kieleka ti mwana-kento dindaka na masa?”

<sup>153</sup> Yandi tubaka, “Ya kieleka, Mpangi Branham.” Yandi tubaka, “Bakala ya yandi mpe bawu—bawu basisaka yandi na masa.” Mpe tubaka, “Bawu fwana kusadila pema yina ba me sala na bantu, mpe tulaka mupepe, mpe ba bakaka masini mpe pompaka masa samu na kubasisa yawu na yandi.” Yandi tubaka, “Yandi vwandaka me lwata jupe. Ba vwandaka na pikiniki. Yandi vwandaka kuna mpe vwandaka tambula na mwa ntoto, yandi sielumukaka kuna na yintu mpe dindaka na masa. Ba monaka yandi ve. Mpe na mbala mosi bawu monaka yandi ke mata mpe ke kulumuka, mpe bawu kimaka mbangu kuna mpe simbaka yandi mpe basisaka yandi.” Mpe yandi tubaka, “Na kutala yandi kufwaka.” Yandi tubaka, “Yandi . . .”

Mu tubaka, “Yina vwandaka ntangu ya yandi ya kukwenda.”

<sup>154</sup> Beno me mona, Nzambi zaba yina Yandi ke na kusala. Ntangu yayi, Mfumu zolaka kaka kutuba na munu yawu kana mu bakaka ve dibanza yina mu bakaka, “Mfumu, Nge fwana tuba na munu yina me tala yawu.” Yandi ke pesa nge kima mosi ve!

<sup>155</sup> Mu telemaka na lukutakanu mosi na nkokila mosi mpe kuwaka evangéliste yina vwandaka sambila samu na muntu mosi ya kubela, yandi tubaka, “Nzambi, mu ke tuma Nge na kubelusa muntu yayi!” Nani ke tuma Nzambi? Beno me mona? Ya—ya—ya kele ve—ya kele ve mayele, beno me mona, samu ti—ti Nzambi, Yandi—Yandi ke salaka yina Yandi zola.

<sup>156</sup> Kana—kana ntoto lenda tuba na kiyidiki banzungu, “Samu na yinki nge me yidika munu mutindu yayi?” Beno me mona? Ya kieleka ve! Kasi kana profete ke vwanda kaka swi mpe na manima kusosa Mfumu samu na mvutu, ya kele na mvutu yango kuna. Beno me mona?

<sup>157</sup> Kaka mutindu muntu yayi vwandaka yufula kiuvu samu na nkuna ya nioka, beno me mona. Beno tala kaka—kaka, mpe beno vwanda ve—ve—vwanda ve na kati ya mbangu ya nene. Mpe na yina, ntangu yayi, Nzambi ntangu nionso ke salaka ti bima nionso kusala kintwadi samu na mambote ya bayina ke zolaka Mfumu.

<sup>158</sup> Ntangu yayi, kana—kana Ninive zolaka ve kubalula ntima, na yina balufundusu ya Nzambi zolaka vwanda na zulu ya bawu. Ntangu yayi beno bambuka moyo, profete fwana kuwa. Ya vwandaka dikebi.

<sup>159</sup> Ntangu yayi, ya kele kima ya mutindu mosi na yinsi yayi. Na yina beno ke tuba, “Mpangi Branham, Lumingu me luta beno ke tuba ‘Ya vwandaka ve na kivuvu?’” Yinga! “Samu na yinki?” Ya losaka lubokilu ya yandi. Ya fwana ndima yawu. Ya ke kuzwa yawu. Ntangu mosi ke kwisa yina yinsi yayi ke panzana bitini-

bitini. Mu monaka yawu na mvula 1933. Beno me mona, mu talaka kuna.

Beno tubaka, beno fwana tuba, “Mbote, ya salamaka ve kuna.”

<sup>160</sup> Kasi ya ke salama! To Mussolini ke vwanda na luyalu, to Ndilu ya Maginot ke tungama, to ditoma ke vwanda mutindu diki na bilumbu yina, mpe bima, to bakento ke soola Ntwadisi ya yinsi yina ke vwanda mutindu mwana-bakala ya lukolo, mpe bima yankaka nionso, to ya ke vwanda na Ntwadisi ya yinsi ya Catholique, mpe nionso yina, yina me tubama. Pene ya bamvula makumi tatu me luta, to kulutila, bima yayi ba zabisaka na ntwala, kasi Yandi talisaka munu kaka nionso tii na nsuka.

<sup>161</sup> Mpe mutindu kima yina ke belama, ntangu na ntangu, mbungu yina ke na kufuluka! Mpe kubalula ntima me longama na Billy Graham, Oral Roberts, mpe bayankaka. Ba profete, mpe nionso yina, me tambula yinsi ya movimba na bidimbu mpe mambu ya ngitukulu, mpe ya ke tambulaka kaka na kati ya disumu. Ya kele samu na yina bawu ke balulaka ntima ve, kubalula ntima ke nataka yawu.

<sup>162</sup> Beno tala, Achab balulaka ntima ata fioti ve na nsembolo ya Elie. Kana Achab zolaka balula ntima mpe zolaka tambula na lembami na ntwala ya Nzambi, kima yina zolaka salama ata fioti ve. Kasi Achab kwisaka kuna mpe botulaka kilanga ya vinu ya Naboth mpe lombaka ti ba kufwa yandi, mpe bima yayi nionso ya yimbi. Mpe Jézabel . . . Profete yina kwendaka kuna na MUTINDU ME TUBA MFUMU! Kasi yinki bawu salaka? Yandi zolaka kufwa yandi kaka. Yinki salamaka? Profesi ya Yandi salamaka, bayimbwa kudiaka yandi mpe lekitaka menga ya Achab. Ya kieleka kaka landila ndinga ya yandi! Yandi monaka mbungu, ya kufuluka.

<sup>163</sup> Ya kele samu na yina ti Michée ya fioti, na kutubaka kima mutindu yayi, wapi mutindu yandi lendaka sakumuna yina Nzambi singaka? Beno me mona, ndinga ya yandi—ya yandi, profesi ya yandi, vwandaka na ngwisani na Ndinga.

<sup>164</sup> Herode, yandi balulaka ntima ata fioti ve ntangu Jean tubaka, “Ya kele ve mbote samu na nge na kubaka yayi, kento ya mpangi ya nge ya bakala!” Yandi balulaka ntima ata fioti ve. Kasi yinki yandi salaka? Kento ya yandi lombaka yintu ya profete yango. Beno tala mvindu yina yandi kotaka. Beno tala yina salamaka na yandi. Beno tala, ata mpe bubu yayi, na Suisse, bamasa ya blue ya kulosama ya Yandi ke tokaka kaka mutindu lubambuku. Beno me mona, kieleka, yandi balulaka ntima ve ntangu ba embaka yandi na Mfumu. Jean tubaka na yandi, ata nionso yina yandi vwandaka (procureur, to nionso yina yandi vwandaka; to empereur, to konso muntu yina yandi lendaka vwanda), yandi fwana balula ntima ntangu Nzambi ke bokila, to nganzi ke vwanda na zulu ya yandi!

165 Bambala yikwa na kati ya baprofete... Mu sonikaka yawu awa, kasi beto ke kuzwa ntangu ve samu ti mu me bikana na baminuti kumi.

166 Kana kubalula ntima ke ve, na yina lufundusu ke kwiza kieleka! Ézéchias yina balulaka ntima. Beno me mona? Ninive balulaka ntima.

167 Ata mbala mosi ve ti Achab balulaka ntima. Nebucadnetsar ata fioti ve balulaka ntima. Bantu na bantangu yina na bantangu ya Noé balulaka ntima ata fioti ve, mpe lufundusu kwisaka kuna. Beno me mona? Ntangu yayi, kasi Yandi ke kebisaka ntete bantu nionso. Muntu nionso ke kuzwa dikebi.

168 Ntangu yayi, na kumonaka ntangu me kuma pene-pene, ti muntu nyonso yina ke kuwa ti ya kele na dikebi, kubalula ntima na nswalu nyonso na ntwala ya nganzi ya Nzambi kubula.

169 Ntangu yayi beto nata yawu na Branham Tabernacle. Beno me mona, beto monaka bima yayi mpe beto zaba ti ya kele Kieleka. Beto zaba ti Yawu kele kaka ya Kieleka. Lutumu ya Ndinga kele, “Kana beno balula bantima ya beno mpe beno botama na Nkumbu ya Yesu Klisto samu na mulemvo ya masumu ya beno, beno ke kuzwa dikabu ya Mpeve-Santu. Samu ti nsilulu kele samu na bana ya beno mpe bayina kele ntama.” Beno me mona?

170 Ntangu yayi, bakala mosi, Tata Dauch, me yufula munu awa ntama mingi ve, yandi me tuba, “Mpangi Branham, mu me kuma kiboba. Mu me lemba, makumi yivwa na mosi ya bamvula.” Yandi tubaka, “Nge—nge banza ti mu kele—mu kele ya kukubama na kufwa? Nge banza ti mu me kubama na kukwenda? Nge banza ti mu me kuzwa mpulusu?”

171 Mu tubaka, “Tata Dauch, nge me kwendaka ntete na dokotolo samu na kusala kizame ya nzutu?”

Yandi tubaka, “Yinga.”

172 “Mpe nge tuba na yandi... Ntangu yayi, yinki dokotolo ke sala, yandi kele na buku mosi kuna, mpe yandi ke baka buku yayi mpe yandi ke mona yawu. ‘Ntangu yayi, kima ya ntete mu fwana sala na bakala yina, kutala ntima ya yandi.’ Na yina yandi ke baka stetoscope mpe ke tula yawu na dikutu ya yandi, yandi ke tala ntima ya yandi.” Mu tubaka, “Na manima, kima yina ke landa yandi ke sala, yandi ke tala tension ya menga ya yandi, na—na tension ya diboko ya yandi. Na manima kima yina ke landa yandi ke sala, yandi ke baka mwa ndambu ya masuba, mpe nyonso yankaka, mpe yandi ke basisa mwa menga na yandi, mpe bima yayi nionso ya kuswaswana. Yandi ke tala na kati ya yawu nyonso, mpe kana yandi lenda ve kumona kima... Yandi ke baka rayon X. Kana yandi lenda ve kuzwa kima, yandi ke tuba, ‘Tata Dauch, nge kele—nge kele na nzutu ya mbote.’”

173 “Wapi kele lufulu ya yandi? Na zulu ya mambu buku ya yandi ya budokotolo, ti kana ya kele na kima mosi ya yimbi landila yintu ya bantu ya mayele ya ke talisa awa, ya ke sala *yayi* awa, ya ke sala *yina* kuna. Na yina, na mutindu yandi lenda zaba kima mosi samu na yawu, nge kele mbote mingi, beno me mona, na nzutu.

174 “Ntangu yayi,” mu tubaka, “na diambu yayi, mu—mu ke na kupesaka yawu kizame ya moyo. Beno me mona? Mpe Nzambi, samu na moyo, kele kaka na Kisadilu mosi, ya kele kieleka, ya kele Ndinga ya Yandi. Ya kele Ndinga ya Yandi. Mpe Yesu tubaka, na Santu Jean 5:24, ‘Yandi yina ke kuwa Ndinga ya Munu.’ Ntangu yayi, yina ke *kuwa* zola kutuba kaka ve kuwa makelele. Yina ke *kuwa* zola kutuba ‘kundima Yawu.’ ‘Yina lenda ndima Ndinga ya Munu,’ amen, ‘yandi yina ke kuwa Yawu!’ (Kubikana ve kukondwa kuningana, beno tuba, ‘Oh buzoba yayi, bima yayi, ya kele na kima ve na yawu. Mu ke kwikila yawu ve.’) ‘Yandi yina ke kuwa Ndinga ya Munu!’ Uh-huh. Yina kele Ndinga ya Yesu, yina, Yandi kele Ndinga. Yawu yina. ‘Kana beno lenda kuwa Ndinga ya Munu,’ Yandi tubaka, ‘mpe kukwikila na Yandi yina fidisaka Munu, yandi me luta lufwa na Luzingu; mpe ke kwiza kwandi ve na Lufundusu, kasi me luta yimeni na yawu.’ Amen!” Mu tubaka, “Wapi mutindu ntima ya nge ke na kubula ntangu yayi?”

Yandi tubaka, “Mu ke kwikila Yawu. Mu me kuwa Yawu. Mu me ndima Yawu.”

175 Mu tubaka, “Na yina landila Spécialiste ya Mfumu, Mfumu Lipaso, Dokotolo ya Mfumu ya Luzingu ya Kukonda nsuka me tuba, ‘Beno me luta lufwa na Luzingu mpe beno ke luta ata fioti ve na lufundusu.’”

176 Yandi tubaka, “Ntangu mu kuwaka nge kulonga na Nkumbu ya Yesu Klisto samu na mbotika ya masa, mu landaka nge mpe nge me botika munu.” Yandi tubaka, “Mu. . .Muntu yina mu vwandaka ntete, mu kele dyaka ve muntu yina. Kima mosi me salama na munu. Mu vwanda kipe kima ve samu na Yawu mpe mu kwendaka na lweka yankaka, kasi mu balukaka mpe mu me vutuka na lweka yayi. Mpe ntima ya munu ke na kupela kilumbu mpe mpimpa pene-pene ya Yandi. Mu ke kwikila, Ndinga ya Yawu nionso! Mu ke tuba, ‘Amen!’ na konso kitini ya Yawu. Mu ke kipe ve mutindu Yawu ke zenga munu, mu zola kukiteza na Yawu. Mpe mu ke na yawu mingi na mutindu mu me zaba.”

177 Mu tubaka, “Mu banza ti ntima ya nge ke na kubula mbote mingi. Mu—mu ke kwikila ti nge kele mbote na kimpeve ntangu yayi.”

178 Yandi tubaka, “Mu ke kukiyufula kana ntangu Enlevement ke kwisa, mu lenda kwenda na yawu, Mpangi Branham?”

Mu tubaka, “Ya kele munu ve ke tuba nani ke kwenda to nani ke kwenda ve.”



179 Yandi tubaka, “Mbote, mu ke zola kuvwanda ya moyo, mu zola—mu zola kumona mingi Enlevement.”

180 Mu tubaka, “Mbote mingi, bika mu tala yina Buku ya Bantu ya mayele ke tuba awa, samu na yawu, mpe moyo ya bantu ya mayele awa.” Mu tubaka, “Mbote, Yawu ke tuba yayi, na ba-Théssalonicien ya Zole, kapu 5, Yawu me tuba, ‘Beto yina ke vwanda ya moyo mpe ke bikala tii na Nkwizulu ya Mfumu ke pekisa ve’ (yina zola kutuba ‘kukanga nzila’) ‘bayina ke na kupema, bayina me lala. Samu mpungi ya Nzambi ke bula, mpe bayina me lala to ke pema ke vumbuka ntete na lufwa, ke lwata yina ke kufwaka ve. Na yina beto yina ke vwanda ya moyo na kilumbu yina, na ntangu yina na manima ba me vumbuka, beno me mona, na yina beto ke soba na mwa ntangu fioti, na mbwetolo ya disu, mpe beto ke kutana na bawu; mpe na yina beto ke mata samu na kukutana na Mfumu na mupepe, beto ke zanguka kintwadi na bawu.’ Ata ti beno ke lala, ata ti beno ke lala ve, ata ti beno ke sala to ata ti beno ke sala ve; kisika nionso ba me zika beno, ata ti ba me zika beno ve, beno ke kwisa kaka! Kima mosi ve lenda kanga beno. Beno ke vwanda kuna!” Mu tubaka, “Mpangi Dauch, kana Yesu ke kwiza ve tii na manimana manima-na manima batekolo ya batekolo ya munu, beno ke vwanda kaka kuna na mwa ntangu fioti ya kieleka, mpe beno ke vwanda kuna na ntwala ti bawu kusoba, kana ba me kwenda.” Ya kieleka. Amen!

181 Ya kele na lusakumunu yina ke kwisa kaka mutindu mosi ke kwisa nganzi mosi. Oh, beto fwana kusosa mosi ya yawu na nkokila yayi. Beno fwana kusosa nganzi kukulumuka na zulu ya beno mpe kubeba, to beno fwana kusosa mvumbukulu ya Mfumu Yesu. Nzambi mosi yina pesaka nsilulu, nsilu-. . . Mu ke na kiese mingi!

Mu ke vingila nkwizulu ya Kilumbu yina ya kiese ya millenium,  
 Ntangu Mfumu ya beto ya kusakumuka ke kwisa kubaka Kento ya Yandi ya makwela yina ke na kuingila;  
 Oh! Ntima ya munu ke na kuvumuna mpe ke na kuboka samu na kilumbu yina ya kimpwanza ya lembami,  
 Ntangu Yesu ya beto ke vutuka diaka na ntoto.  
 Na yina disumu mpe kiadi, mpasi mpe lufwa ya yinza yayi ya mudidi ke suka,  
 Na kimfumu yina ya nkembo na Yesu samu na bamvula funda mosi ya ngemba.

182 Oh, la la! “Mpe ke vwanda kukonda nsuka na Mfumu.” Beno me mona? Yina Nzambi tubaka, yawu fwana salama. “Ba ke tunga bayinzo, ba ke zinga na yawu. Ba ke kuna bayinti ya vinu mpe ba ke kudia mbuma ya yawu. Ba ke kuna ve mpe yankaka

ke baka yawu. Ba ke kuna bilanga ya bawu ya vinu mpe ba ke vwanda na yawu.” Amen! Amen! “Bawu ke mona mpasi ve to ke beba ve na Bamongo ya Munu nionso ya santu.” Alleluia!

<sup>183</sup> Ntangu nzutu yayi ya lufwa ke lwata yina ke kufwaka ve, lufwa yayi—yayi me kota na kati ya lunungu, na yina beto ke mona Yandi mutindu Yandi kele mpe ke vwanda na nzutu mutindu Nzutu ya Yandi Mosi ya nkembo. Oh, wapi ntangu ke na kwisa!

<sup>184</sup> Nzambi mosi yina mpe baprofete yina zabisaka na ntwala Ndinga ya Nzambi, to nganzi yina ke tiamuka, kutiamuka, tubaka diaka samu na balusakumunu yayi ke kwisa. Mu ke na kiese mingi! Nzambi ke bebisaka ata fioti ve yinsi mosi kukondwa kukebisa yawu. Yandi ke bebisaka ata fioti ve kukondwa kukebisa yandi. Mpe ntangu yayi kana Yandi sala yawu, beto fwana vwanda na kima yina me salama na beto, nsiamisa ya bidimbu ya bilumbu ya nsuka na beto, Mpeve-Santu ya nene ke tambula na kati ya beto mpe ke fulusa dibuundu na Mvwandulu ya Yandi, na kusiamisaka Ndinga ya Yandi. Na yina Dibuundu ke na kukubama samu na kumata na kati ya mazulu mosi ya bilumbu yayi, na nzila ya ngolo ya Nzambi. Samu ti ya kele dikebi samu na kulosa kizitu nionso mpe disumu yina ke kangaka beto kukondwa mpasi, ti beto lenda pumbuka na mvibudulu na dikanda yayi yina kele ya kuvwanda na ntwala ya beto, na Musoniki mpe Mumanisi ya Lukwikilu ya beto.

<sup>185</sup> Nzambi sakumuna beno, dibuundu! Simba diboko ya Nzambi yina ke sobaka ve! Yinga, tata. Kana beno kuwa Mvwandulu ya Yandi, beno kwenda na Yandi. Kana ya ke na kima mosi ke tambula mbote ve na kati ya ntima ya beno, beno sungika yawu. Beto me bikala diaka ve na ntangu mingi, Nkwizulu ya Mfumu me kuma pene-pene. Beno ke kwikila Yandi? Oh, la la! Ya ke vwanda ve kitoko kuna? Wapi ntangu, ntangu mu ke mona ba-vétéran ya ntama kuna ke na kumata na Paladiso yina! Oh, la la! Mu ke sosa ngunga yina.

<sup>186</sup> Mu ke bambuka moyo kuwa mpangi ya munu ya bakala kutuba, ntangu mu katukaka na bayinsi ya nzenza, kubanda na bilanga ya ntama mpe bima ya mutindu yina, yandi tubaka, “Ba-vétéran yina ya ntama, ntangu ba kwisaka na ntwala ya Kiteki yina ya Kimpwanza, mpe bawu balulaka bawu bikata kuna samu bawu kumonaka Kiteki ya Kimpwanza.” Beno ke mona yawu ntete, na masuwa, ntangu beno ke mata, samu ti ya kele na zulu mingi. “Mpe kumona diboko yina, ya kutelama na zulu kuna,” tubaka, “bantu yayi ke kubwa na ntoto mpe kudila. Mpe kaka bantu yayi ya nene me telama kuna, ke kubwa kaka kuna na pont mpe ke banda na kudila.” Yinki ya vwandaka? Kidimbu ya kimpwanza. Konso kima yina ba vwandaka zola vwandaka kaka kuna na manima ya kidimbu yina.

<sup>187</sup> Oh, kasi yinki ya ke vwanda na ntangu mu ke kuwa masuwa ya ntama ya Sion ke bula na suka yina mpe mu ke tala babendele yina! Ntangu bitumba ke suka mpe ba me baka lunungu, alleluia! Mpe beto ke kwisa na Yinzo, sika wapi lufwa, disumu mpe difelo me nungama; mpe kele diaka na disumu ve, lufwa diaka ve, kiadi diaka ve. Mu lenda kuwa mwita kubula! Oh, beto kele pene-pene ya Mbanza. Yinga, tata. Babuki ke na kukwisa, masuwa ya ntama ke na kukota na kisika ya yawu. Nzambi, sadisa beto na kuzinga samu na ngunga yina!

<sup>188</sup> Mfumu Yesu, beto kele bantu yina ke—ke meka na kusala nionso, na nionso yina kele na kati ya beto, samu na kutambula na Nsemo ya nsangu ya mbote ya Nsangu ya mbote ya Nge ya nene yina Nge kufwaka samu na kukuma ya kulunga. Beto ke na kuvutula matondo mingi na kumona, na bilumbu yayi ya yimbi yina beto ke na kuzingaka ntangu yayi na ngunga yayi, ti beto ke na kumona bidimbu ke na kumonana. O Nzambi, mutindu yawu kele bisono na kibaka, beto ke tonda Nge, Mfumu, ti beto lenda mona yawu mpe kuzaba ti luvukulu me kuma pene-pene. Beto ke longaka, beto ke tambula na yinsi, beto ke mona ti Nge ke sala bidimbu ya nene, ke kukitalisa Nge mosi konso kilumbu, konso mvula. Mvula ke luta ve kasi yinki (ya nene) bidimbu ya Yandi ya Mazulu ke na kubula na ntoto. Mpe beto ke mona yawu, na kuzabaka ti makesa ya nene ya Nzambi ke na kutambula.

<sup>189</sup> Oh, mingi ve na ntalu, kasi wapi mutindu ya nkonga ya ngolo yina kele na Luzingu ya Kukonda nsuka! Tubaka, “Ba ke luta na kati ya nkonga mpe ba ke sote na zulu ya kibaka.” Yinga, “nkonga ya basoda” ya lufwa ke kanga bantu ve samu na yawu, Yandi ke luta na kati ya yawu. Kusote na zulu ya “kibaka” na kati-kati ya kimuntu mpe Kimpeve, mpe kukota na maboko ya Nzambi, na Seko yina ya nene. Mfumu Nzambi, beto ke tonda Nge samu na yayi. Beto zaba ti ntangu me kuma pene-pene.

<sup>190</sup> Mu ke sambila, Nzambi, ti na nkokila yayi kana ya kele na bayankaka awa yina zaba Nge ve, yina salaka ata fioti ve ngemba ya bawu. . . Mpe ntangu yankaka na nkokila yayi, na ntangu beto vwandaka tuba, mwa Ndinga mosi vwandaka tuba kuna na kati ya bantima ya bawu, “Mu ke na kuwa dikebi ti mu lenda vwanda dyaka ve ntangu ya yinda.” O Nzambi, bika ti bawu tula yinzo ya bawu na ndonga, kaka na ntangu yayi. Bika ti konso kima kuvwanda na ndonga. Bika ti madidi kuvwanda. . . Ntangu yankaka bawu kele Baklisto, kasi bawu kele kaka ve. . . Bawu me zinga na nsi ya yawu ntangu ya yinda mpe me mona bima mingi, bawu—bawu me zimbisa luvalu ya Yawu. Ya kele. . . Bima, bawu ke baka yawu na pepele na kisika ya kubaka yawu na mudindu mpe ya kieleka.

<sup>191</sup> O Nzambi, bika beto tala na zulu na nkokila yayi, pesa yawu, na kuzabaka ti bima yayi ya nene kele kaka kukebisa beto na kukwenda ya Dibundu ntama mingi ve na enlevement. Mpe kana beto kele ya kufuluka na disumu, na kukondwa lukwikilu,

mpe na kulemba, beto ke vwanda ve na Enlevement yina. Beto zaba yawu, Mfumu, na yina beto ke sambila ti Nge ke pela na kati ya beto Mpeve-Santu, na kati ya bantima ya beto. O Nzambi, tula mioyo ya beto na tiya na masakumunu ya Nge. Sadisa beto na kubakula.

<sup>192</sup> Ntangu yayi, sakumuna bantu kintwadi. Sakumuna pasteur ya beto ya ntalu mpe kento ya yandi. Sakumuna ba-diacre, ba-administrateur, bandimi nionso, kintwadi. Lemvokila masumu ya beto. Belusa bimbevo ya beto, Mfumu. Mpe tula bantima ya beto na tiya. Mpe bika ti beto katuka na kisika yayi na nsangu yina ke kebisa, na yina beto ke kutana na bantu na disumu, mpe ke tuba na bawu, “Nkundi, nge kele na nsoni ve ti nge ke sala mambu ya mutindu yayi, na kuzabaka ti nge ke kutana na Nzambi kilumbu mosi?” Pesa yawu, Mfumu. Mu ke pesa bawu na Nge, ntangu yayi; mu ke pesa Nsangu, mpe nionso kintwadi, samu na kusala kintwadi samu na nkembo ya Nge. Na Nkumbu ya Yesu Klisto. Amen.

Mu zola Yandi, mu zola Yandi  
Samu Yandi zolaka munu ntete  
Mpe futaka mpulusu ya munu  
Na yinti ya Calvaire.

<sup>193</sup> Beno zola Yandi ve? Beno banza na yina beto kele. Beno tala mutindu beto kele ntama na nzila, bankundi. Beno tala kaka na nzila yina vwandaka kuna, na bilumbu ya Luther mpe Wesley, na kati ya bansungi. Beno tala awa kisika beto kele: kaka awa na nsongi ya pyramide; kaka awa kisika Nzambi me lakisa yawu, ti na nzila ya Biblia na nzila ya bidimbu sambwadi me monisama pwelele na mutindu ya kulunga; ke na kuingila kaka ntangu yayi mansweki sambwadi yayi na nsuka, na Nkwizulu ya Mfumu mpe Enlevement ya Dibuundu yina lunga salama na ntwala ya suka. Oh, la la!

Mu zola Yandi . . .

Kieleka ntangu yayi.

. . . Mu zola Yandi  
Samu Yandi zolaka munu ntete  
Mpe futaka mpulusu ya munu  
Na yinti ya Calvaire.

<sup>194</sup> Na yina beto kele swi ntangu yayi . . . Beno ke bakula ti mosi na mosi ya beto na kati awa fwana katuka awa, fwana bika yinza yayi? Beno zaba ti muntu yina me butuka na kento yina me butuka bilumbu ya yandi kele fioti mpe kifuluka na mpasi? Beno me zaba yawu samu ti beto me butuka na yinti yina kubanda disamba ya Eden, ya lufwa, ti beto fwana kufwa? Beto kele mbuma ya kivumu ya mama ya beto, mpe beto fwana kufwa, beto fwana kabwana na luzingu yayi. Ntwenya to kiboba, ya ke sala luswaswanu mosi ve. Kana bakala ya kiboba to kento na kati awa ke na kuzinga na kati ya mpimpa, kento to bakala ke

zinga diaka mingi bamvula ku-, bana ya bamvula kumi na tanu? Bankama ya bawu ke kufwa na yinza na suka, ya bana. Na yina mambu nionso yina, kele, yina beno ke na kusala na ntangu yayi?

<sup>195</sup> Yayi lenda vwanda ntangu ya beno ya nsuka. Ntwenia to kiboba, beno lendaka kwenda na yinzo-Nzambi. Beno bika ve kima mosi kukondwa kusala. Beno vwanda ya kusungama mpe ya kieleka. Beno tula konso disumu mpe nionso na lweka. Beno tala mbala mosi na ntuala ya kizizi ya Nzambi mpe beno yufula kiuvu yayi, “Mfumu, mu me sepelisa Nge? Yinki diaka mu lenda sala, Mfumu Yesu? Mu ke kuzwa ntangu ya mbote dyaka ve, na manima ya luzingu yayi me suka, samu na kusadila Nge. Yayi ke ntangu mosi kaka mu ke na yawu. Mfumu Nzambi, bika mu zaba yina Nge zola na kusala! Kana mu lendaka kwenda sala *yayi* to mu lendaka sala *yina*, mu ke sepela na kusala yawu.”

<sup>196</sup> Beto—beto ke banza yawu ya kieleka? Bana ya fioti ke banza mutindu yina? Bantu ya bamvula ya kati-kati ke banzaka mutindu yina? Biboba ke banzaka mutindu yina? Bantwenia ke banzaka mutindu yina? Beto fwana kwenda, mpe wapi mutindu beno ke zaba ti beto nionso ke kwenda ve na ntuala ya suka? Beto zaba yawu ve. Beno ke tuba, “Yina ke pesa munu boma.” Ya lendaka ve! Ya kieleka, ya zolaka pesa beno kiese mingi na kuzaba ti beno me bika yinzo yayi ya ntama.

<sup>197</sup> Ya kele na yinza yankaka. Beno fwana kwenda ntama mingi ve. Ya kele kaka na beno. Ya kele kaka pene-pene ya beno. Beno kaka . . . beno . . . Nzambi me pesa beno ba-sense tanu, mpe yina ke vukana mingi na yayi, na yinza yayi. Kasi kele na yinza yankaka yina beno ke vwanda ve na ba-sense samu na kuvukana, beno lenda ve kukutana na yawu ve samu beno kele na yawu ve.

<sup>198</sup> Mumbandu, mu tubaka, na Lumingu na nkokila, (mu banza ti beno me bakula yawu ve) yina . . . beto kele na ba-sense tanu: kumona, ntomo, kusimba, nsunga, mpe kuwa. Kasi yinki kana beno vwandaka ve na meso (beno vwandaka kaka na ntomo, kusimba, nsunga, mpe kuwa), mpe muntu mosi kuzwaka kumona ya bawu mpe tubaka, “Ya kele na yinza yankaka, mwini”? Bansatu yayi—yayi, beno ke tutana na bima, mpe yina ya kele lenda tuba na beno yina ya kele. Na yina, beno ke banza ti muntu yango kele kilawu, samu beno kele ve na sense yina—yina ya—ya kumona. Muntu mosi ve me kuzwaka yawu, beno zaba yawu. Beno me kuwaka bantu yina tubaka bima ya mutindu yina, kasi beno tulaka ntembe na yawu. Kasi beto zaba na nzila ya sense yayi ti ya kele ya kieleka. Ya kele kisika ya kieleka. Beno me mona? Ya—ya—ya—ya kele kisika yina . . . beno lenda mona. Sense ya beno ke tuba mutindu yina.

<sup>199</sup> Ntangu yayi, kima kaka yina beno ke sala ntangu beno ke kufwa, beno ke soba kaka ba-sense yina tanu (Nkembo! Fiou!), beno ke kuzwa kaka sense yankaka. Mpe beno ke zinga na mutindu ya zulu mingi, bambala mafunda kulutila yayi, na

luzingu yankaka; luzingu kisika lufwa kele ve, kisika mawa kele ve. Mpe bima yina beno zaba ve kima mosi na yina me tala ntangu yayi, beno ke mona yawu pwelele ntangu beno ke sabuka kuna. Beno ke bakula yawu ve ntangu yayi samu ti beno ke na kututana na yawu, beno kele ve na sense yina. Beno ke tuba, “Mu—mu ke waka nsatu ya mutindu yankaka awa na nkokila yayi. Ya ke talana na munu mutindu ti ya kele. . . mu zola kudila, to kuboka, to kima mosi.” Ya kele Bawanzio ya Mfumu. Beno me mona?

<sup>200</sup> Mutindu muntu mosi ke tuba, beno zaba, yina me vwandaka ata fioti ve na sense ya kumona, ke tuba, “Na ntangu mu ke kuwa kima ya kieleka, mutindu nsatu ya tiya.”

Beno ke tuba, “Ya kele nsemo ya mwini.”

<sup>201</sup> “Yinki kele nsemo ya mwini? Mu me monaka yawu ntete ve.” “Ya kele ve. . .” Beno me mona, yandi me monaka ata fioti ve, yandi zaba ve yina ya kele. Beno me mona, muntu mosi kuna fwana tuba na yandi, muntu yina lenda mona yawu. Oh, la la! Beno me mona?

<sup>202</sup> Beto ke soba kaka. Beto ke soba kaka, beno vwanda na boma ya lufwa ve. Lufwa ke kima yankaka ve kasi kima yina ke pesaka boma. Yesu nungaka yawu. Ata mpe ntangu Paul kumaka na nsuka, yandi tubaka, “Lufwa, wapi ntunga ya nge? Wapi kisika kele boma ya nge? Ntoni, wapi lunungu ya nge? Nge ke tuba ti nge me kuzwa munu? Mu—mu zola talisa na nge kuna na Jérusalem. Ya kele na ntoni ya mpamba kuna mpe ‘Mu kele Yandi yina nungaka beno zole, lufwa mpe difelo,’ mpe mu kele na kati ya Yandi mpe nge lenda ve kukanga munu! Mu ke vumbuka dyaka.” Oh, la la! Yandi tubaka, “Ya kele na yimpu ya kimfumu samu na munu, ti Mfumu, Zuzi ya kusungama, ke pesa munu yawu; mpe munu kaka ve, kasi bayina nionso ke *zolaka* kumonana ya Yandi.”

<sup>203</sup> Beno zola Yandi. Beno zola kumona Yandi kukwiza. Beno ke na kuingila Yandi. Ya ke disolo mosi ya yinda, ya ke—ya kele kuingila ya yinda. Ya kele diambu ya zola. Kasi beno lenda vingila ve tii kuna beno ke mona Yandi! Oh, la la! Ya kele mutindu yina. Oh, ya kele ntangu yina beto ke vingila, ya kele ngunga yango! Kana ntima ya beno kele ve mutindu—mutindu—mutindu yina na nkokila yayi, nkundi, beno sala keba. Beno me mona? Beno sala keba. Beno bika ve mbeni kuvuna beno. Ntangu Mpeve-Santu kele na kati awa zola kwenda kwa Yandi na Kiyidiki ya Yandi, na Mulongisi ya Yandi, kele na diambu ya zola yina muntu mosi ve lenda tubila yawu. Ya kele kieleka, ya kele kieleka. Ya kele kieleka.

<sup>204</sup> Na yina kana ya kele na dikebi, na kutubaka, “Beno kele ve ya kukubama samu na yawu,” na yina beno bambuka moyo, Nzambi lendaka vwanda ke kukubika beno samu na kima mosi. Beno me mona? Beno kele ya kukubama. . .

205 Beno ke tuba, “Mbote, kana mu baka mbotika, Mpeve-Santu, na yina, mbote, mu banza ti Mfumu ke baka munu?” Ve, kaka yina ve, beno ke na kukubama kaka samu na kuzinga. Beno—beno me kubama ve na kuzinga tii kuna beno ke kuzwa Mpeve-Santu, mpe ntangu beno ke kuzwa Mpeve-Santu na yina beno kele na lenda samu na kuzinga. Beno vwandaka ve na lenda samu na kuzinga na ntwala ya yawu, beno me mona, kasi ntangu yayi beno kele kaka na lenda samu na kuzinga na manima ya beno me kuzwa Mpeve-Santu. Beno me mona? Beno vwanda kaka ya kukubama. Beno me mona?

206 Bantu ke tuba, “Mbote, mu ke kubama samu na kufwa.” Oh, la la, mu ke kubama samu na kuzinga! Amen. Kima ya yawu kele, beno kubama samu na kuzinga, kuzinga na kati ya Klisto! Luzingu ya lunungu na zulu ya disumu, lufwa, difelo, mu me kuzwa yimeni lunungu. Yandi kele Lunungu ya munu mpe mu kele nzikisa ya Yandi, mpe mu kele nzikisa ya Lunungu ya Yandi. Amen! Yawu yina.

207 “Wapi mutindu beno ke zaba ti beno kele na Yawu?” Mu kele na Yawu. Amen. Yandi pesaka Yawu na munu na lemvo ya Yandi. Mu ke kuwa Yawu. Mu zaba Yawu. Mu ke mona Yawu ke sala na luzingu ya munu. Yawu sobaka munu. Mpe landila Buku yayi awa, Yandi tubaka ti mu kuzwaka Luzingu ya Kukonda nsuka mpe mu ke vwanda ve na lenda ya kukwiza na Lufundusu, kasi mu me luta lufwa na Luzingu samu ti Yandi bakaka lufundusu ya munu samu na munu. Mpe kana Yandi futaka ntalu, kumeka ve kunata munu na Lufundusu mosi. Yandi salaka yawu samu na munu, mpe mu ndimaka yawu. Yinga, tata.

208 Na yina ya kele dyaka ve na lufundusu. Ya kele dyaka ve—dyaka ve na lufwa. Oh, mu fwana bika dibuundu mpe kubika bantu kilumbu mosi, kasi yina... kana Yesu vutuka nswalu ve. Mpe kana ya salama, na yina, oh, mu ke kufwa ve. Mu lenda kufwa ve, mu kele na Luzingu ya Kukonda nsuka. Wapi mutindu beno lenda kufwa na Luzingu ya Kukonda nsuka? Beno me mona? Ntangu nionso na Mvwandulu ya Nzambi mpe kukonda nsuka mu ke vwanda na Yandi! Amen! Yina ke sepelisa ntima ya munu, oh, ya ke sala ti mu longa diaka. Beno me mona? Ya kieleka. Oh, Yandi kele Mbote!

Yandi kele ve mbote, mbote, mbote?  
 Yesu Mfumu ya munu kele ve mbote?  
 Meso ya bantu me mona, makutu me kuwa, mu  
 me tanga yawu na kati ya Ndinga ya Nzambi;  
 Yesu Mfumu ya munu kele ve mbote?

Mu zola kimbangi yina.

Meso ya bantu *me* mona, makutu *me* kuwa, mu  
 me tanga yawu na kati ya Ndinga ya Nzambi;  
 Yesu Mfumu ya beto kele ve mbote?

209 Oh, mu zola Yandi! Yandi kele Ngemba ya munu, Luzingu ya munu, Kivuvu ya munu—ya munu, Ntinu ya munu, Nzambi ya munu, Mvulusi ya munu, ya munu. . . (Oh, la la!) Tata ya munu, Mama ya munu, Mpangi ya munu ya kento, Mpangi ya munu ya bakala, Nkundi ya munu, bima nionso! Beno me mona? Beto vwanda yimbilaka mwa nkunga ya fioti mutindu yina. Beno zaba, beno nionso me zaba mwa bankunga yayi ya Pentecote mutindu. . . Mu banza ti ba me sonika yawu mbote-mbote. Hmm. Yinki beto vwanda yimba?

Yandi kele tata ya munu, mama ya munu,  
mpangi ya munu ya kento mpe mpangi ya  
munu ya bakala,

Yandi kele nionso samu na munu.

Yandi kele nionso, Yandi kele nionso samu na  
munu;

Yandi kele nionso, Yandi kele nionso samu na  
munu;

Samu ti Yandi kele tata ya munu, mama ya  
munu, mpangi ya munu ya kento mpe mpangi  
ya munu ya bakala,

Yandi kele nionso samu na munu.

210 Beno ke bambuka moyo ntangu beto vwandaka yimbila yawu? Beno nionso ke bambuka moyo na yawu? Bamvula ya munu, me luta! Na yina beto vwandaka tuba:

Mu zaba ti ya vwandaka Menga, mu zaba ti ya  
vwandaka Menga,

Mu zaba ti ya vwandaka Menga samu na munu;  
Kilumbu mosi ntangu mu zimbanaka, Yandi  
kufwaka na Kulunsi,

Mpe mu zaba ti ya vwandaka Menga samu na  
munu.

211 Beno ke bambuka moyo na mwa nkunga yina? Beto tala, yinki vwandaka yina beto vwandaka yimbaka? Beto tala.

Oh, beno ke mona munu ve ngunga mosi,  
Na yina mu ke kwenda kuna, na yina mu ke  
kwenda kuna?

Oh, beno ke mona munu ve ngunga mosi,  
Na yina mu ke kwenda kuna mpe mu ke  
sambila?

Mu ke nunga, mu ke nunga,

Mu ke nunga, mu ke nunga;

Samu ti mu zola Yesu, Yandi kele Mvulusi ya  
munu,

Mpe Yandi ke seka mpe Yandi zola munu mpe.

212 Ya vwandaka kiboba ya Mpangi Smith, mpangi-bakala ya ndombe, yina vwanda vwandaka awa na nsongi. Oh! Mu zolaka kuwa bantu ya ndombe yina kuna, mu vwandaka kaka kuna mpe



ke boka mpe ke dila mpe nionso yina, kuningisa ditoma ya munu bisika nionso mpe kusote na lweka ya yawu mutindu yina. Bawu nyonso vwandaka bula maboko ya bawu.

Oh, beno ke mona ve na...

Mwa ritime yina bantu ndombe ke vwandaka na yawu, beno zaba. Muntu mosi ve lenda yimba mutindu bawu; beno lenda kaka kuzimbana yawu. Beno me mona?

...ngunga mosi,  
Na yina mu ke kwenda kuna,...

<sup>213</sup> Oh, la la! Mu vwandaka kuna, mu tubaka, “O Nzambi!” Ntwenya ya bakala yayi, pene ya bamvula makumi zole, Mu vwandaka kwenda mbangu na nziunga mpe na nziunga ya ditoma yina mpe vwandaka boka mpe ke kumisa Nzambi mutindu yina. Oh, wapi ntangu! Yina vwandaka kaka mbandukulu ya ntete, ntangu Nzambi vwandaka sala na kati-kati ya bantu mutindu yina. Ntangu yayi beto me kota na kati ya Dibuundu ya ngolo. Ya kele na bamambeke mingi ve, kasi ya ke na ngolo na kati ya Mpeve. Amen. Mutindu ya kele mbote mingi!

<sup>214</sup> Na yina ya vwandaka na mwa nkunga mosi...Mu ke bambuka moyo kilumbu yina kuna na Chattanooga, na Tennessee, ntangu mu kutanaka na yayi...Chattanooga ve, ya vwandaka kuna na Memphis, kisika mu kutanaka na mwa kento yayi ya ndombe, beno zaba, yina kele ya kutelama kuna. Beno me waka munu kutubila yawu, beno zaba. Mwana ya yandi ya bakala vwandaka na kimbevo ya kuvukisa nzutu. Mpe yandi vwandaka na simisi ya bakala yayi ya kukanga pene-pene ya yintu ya yandi, yandi vwandaka me yekama na kiti mutindu *yayi*. Mpe Mfumu telemisaka pepo yina kuna mpe zolaka ve kubika yawu kwenda, na mutindu nionso, mpe bawu tubaka na munu na kukwisa baka...Mpe Mpeve-Santu tubaka, “Sala mwa nzietelo mpe kwenda na lweka *yayi*.”

<sup>215</sup> Mpe mu kwendaka kuna, mu vwandaka yimbila. Mu banzaka, “Oh, la la, pepo ya munu me belama na kukwenda!”

<sup>216</sup> Ya vwandaka landila kaka na kutuba, “Landila na kukwenda. Landila na kukwenda. Landila na kukwenda.” Kaka na mbandukulu ya ministere ya munu.

<sup>217</sup> Mpe mu talaka, mu vwandaka me yekama na lweka ya lupangu kuna, mpe mwa kisika mosi ya malweka, kisika mosi ya fioti kuna. Ya vwandaka na mpangi-kento mosi ya kiboba yina vwandaka ya kutelama kuna. Oh, yandi vwandaka...Ya monanaka mutindu mosi ya bampangi-bakento yayi na ba-crêpe ya Tata-kento Jemima. Matama ya nene ya kuvimba, beno zaba, mpe bansuki ya yandi—ya yandi, bansuki ya yandi ya kubenda na manima. Yandi vwandaka me yekama na mwelo mutindu yayi, mpe munu kaka...Mu vwandaka yimbila mwa nkunga yina samu na...mwa...Yinki vwandaka...Mu me zimbana

nkumbu ya mwa nkunga yina mu yimbaka. Ntangu yayi, ya ke kima mosi ya—ya. . . Ya vwandaka mwa nkunga mosi ya fioti ya Pentecote, mwa jubilé.

218 Mpe mu bikaka kaka kuyimba, mu kwendaka kaka pene-pene mingi. Mpe mu lutaka kuna na lweka. Mpe yandi vwandaka kuna mpe masa ya meso vwandaka kulumuka na matama ya yandi ya nene; mu zolaka kanga yandi na maboko ya munu. Yandi tubaka, “Mbote, pasteur!”

Mu tubaka, “Tata-kento, yinki nge ke tuba?”

Yandi tubaka, “Mu tubaka, ‘Mbote, pasteur.’”

219 Mu tubaka, “Wapi mutindu nge me zaba ti mu kele pasteur?” Ntangu yayi, samu na bantu yina ya Sud, yina zola tuba “longi,” beno zaba. Yandi tubaka, “Ntangu yayi, wapi mutindu nge zaba ti mu kele pasteur?”

Yandi tubaka, “Mu zabaka ti nge ke kwisa.”

220 Mu tubaka, “Nge zabaka ti mu ke kwisa?” Mu banzaka, “Uh-oh, yawu yayi, beno me mona.”

221 Yandi tubaka, “Yinga, tata.” Yandi tubaka, “Nge me—me tangaka ntete ve disolo na Biblia, pasteur, samu na kento yina ya Sunamite?”

Mu tubaka, “Yinga, tata-kento, mu me tangaka yawu.”

222 Yandi tubaka, “Mu kele kento ya mutindu yina.” Yandi tubaka, “Mpe mu lombaka na Mfumu kana Yandi pesa munu bébé, munu mpe bakala ya munu, mpe mu ke sansa yandi samu na Yandi.” Yandi tubaka, “Yandi me sala yawu, Yandi me pesa munu bébé yango.” Mpe yandi tubaka, “Mu me sansa yandi, mwana-bakala ya mbote.” Yandi tubaka, “Yandi kele na kompani ya yimbi, pasteur. Yandi kele na kimbevo ya yimbi,” mpe yandi tubaka, “yandi me lala na kati kuna ke na kufwa. Yandi zolaka kufwa na kutala bilumbu zole. Yandi vwandaka ve kukizaba yandi mosi bilumbu zole. Dokotolo vwandaka awa mpe tubaka, ‘Yandi lenda zinga ve,’ yandi tubaka, ‘yandi ke na kufwa.’” Yawu vwandaka kimbevo ya kuvukisa nzutu, beno me mona. Yandi tubaka, “Mu lendaka telema ve samu na kutala bébé ya munu kufwa, mpe mu sambilaka mpimpa ya muvimba.” Mpe yandi tubaka, “Mu tubaka, ‘Mfumu,’ tubaka, ‘Mu kele mutindu kento yina ya Sunamite vwandaka, kasi’ yandi tubaka, ‘wapi kisika kele Élisée ya Nge?’”

223 Mpe yandi tubaka, “Mu kwendaka kulala mpe mu lotaka ndosi mosi, ti mu vwandaka ya kutelema awa na mwelo yayi, mpe mu monaka nge ke kulumuka na bala-bala na mwa yimpu yina na lweka ya yintu ya nge.” Kasi yandi tubaka, “Ya kele kaka na kima mosi,” yandi tubaka, “wapi kisika ya kele. . .” Yandi tubaka, “Nge zolaka vwanda na valize mosi na diboko ya nge.”

Mu tubaka, “Mu me bika yawu kuna na Peaboy Hôtel.”

224 Yandi tubaka, “Mu zabaka ti nge zolaka vwanda na valize.”  
Mpe yandi tubaka, “Bébé ya munu ke na kufwa.”

Mu tubaka, “Nkumbu ya Munu kele Branham.”

Yandi tubaka, “Mu ke na kiese na kukutana na nge, Pasteur Branham.”

225 Mu tubaka, “Mu ke sambilaka samu na bambevo. Nge me kuwaka ntete ve na ministere ya munu?”

226 Yandi tubaka, “Ve, mu ke kwikila ve ti mu me kuwaka yawu ntete.” Yandi tubaka, “Nge ke kota ve?” Mpe mu kotaka.

227 Muntu ya nene yina vwandaka me tandama kuna mutindu yayi. Mu vwanda meka na kutuba na yandi samu na kubeluka ya Kinzambi, kasi yawu yina ve vwandaka sepelisa yandi. Yandi zolaka kuwa mwana ya bakala yina kutuba ti yandi “me vuluka mpe yandi me kubama na kukwenda.” Mpe yandi tubaka... Mpe Nzambi vulusaka yandi.

228 Mpe pene ya mvula na manima mu monaka yandi kuna na bonnet ya mbwaki kuna na station. Mutindu Mfumu ke salaka mambu!

229 Mpe na yina ntangu mu vutukaka, na manima ya yina, mu vwandaka banza... pepo yina zolaka katuka na ngunga ya sambwadi, mpe yawu vwandaka pene-pene ya ngunga yivwa na ndambu. Mpe mu bakaka taxi mpe mu vutukaka kuna. Mpe kaka na ntangu mu kotaka, ba tubaka, “Lubokilu ya nsuka ya pepo ya numelo *kingandi*.” Mfumu kangaka pepo na ntoto kuna na ntangu mu kwendaka kuna mpe sambilaka samu na mwana-bakala yina. Beno me mona? Yawu yina.

230 Mu vwanda meka na kubanza na yawu, mwa nkunga mosi, “*Mosi Ya Bawu*.” Yawu yina. Oh, wapi mutindu beto vwandaka bula lusibu yina awa, mpe kubula maboko ya beto. Beto vwandaka tuba:

Mosi ya bawu, mosi ya bawu,  
Mu kele na kyese ti mu lenda tuba mu kele mosi  
ya bawu; (Alleluia!)  
Mosi ya bawu, mu kele mosi ya bawu,  
Mu kele na kyese mingi ti mu lenda tuba ti mu  
kele mosi ya bawu.

Bawu vwandaka ya kuvukana na kivinga ya  
zulu,  
Bawu nyonso vwandaka sambila na Nkumbu  
ya Yandi,  
Bawu vwandaka ya kubotama na Mpeve-  
Santu,

Mpe ngolo ya kisalu kwizaka;  
 Ntangu yayi yina Yandi salaka samu na bawu  
 kilumbu yina  
 Yandi ke sala samu na beno mutindu mosi,  
 Mu kele na kyese mingi ti mu lenda tuba ti mu  
 kele mosi ya bawu.

Mosi ya bawu, mosi ya bawu,  
 Mu kele na kyese mingi ti mu lenda tuba mu  
 kele mosi ya bawu;  
 Mosi ya bawu, mu kele mosi ya bawu,  
 Mu kele na kyese ti mu lenda tuba mu kele mosi  
 ya bawu. (Beno kele?)

231 Beno kuwa nzila yayi:

Ata ti bantu yayi longokaka ve,  
 To ba vwandaka ve ya kuzabana mingi na  
 yinza,  
 Bawu nyonso kuzwaka Pentecote ya bawu,  
 Ba botamaka na Nkumbu ya Yesu;  
 Mpe bawu ke na kutubaka ntangu yayi, ntama  
 mpe bisika nyonso,  
 Ngolo ya Yandi kele kaka mutindu mosi,  
 Mpe mu kele na kyese ti mu lenda tuba mu kele  
 mosi ya bawu.

Oh, mosi ya bawu, mu kele mosi ya bawu,  
 Mu kele na kyese mingi ti mu lenda tuba mu  
 kele mosi ya bawu;  
 Mosi ya bawu, oh, mu kele mosi ya bawu,  
 Mu kele na kyese mingi ti mu lenda tuba ti mu  
 kele mosi ya bawu.

Oh, kwisa, mpangi ya munu, sosa lusakumunu  
 yayi  
 Yina ke vedisa ntima ya nge na disumu,  
 Ya ke sala ti bangunga ya kyese kuwakana  
 Mpe ke keba moyo ya nge na tiya;  
 Oh, ya ke na kupela ntangu yayi na kati ya  
 ntima ya munu,  
 Oh, nkembo na Nkumbu ya Yandi,  
 Mpe mu kele na kyese ti mu lenda tuba mu kele  
 mosi ya bawu. (Beno kele na kyese ya yawu?)

Mosi ya bawu, mosi ya bawu,  
 Mu kele na kyese mingi ti mu lenda tuba mu  
 kele mosi ya bawu;  
 Oh, mosi ya bawu, mosi ya bawu,  
 Mu kele na kyese mingi ti mu lenda tuba ti mu  
 kele mosi ya bawu.

232 Oh, beno ke na kiese ve? Beto pesana mbote mosi na yankaka ntangu beto ke yimbila yawu. Yinki beno ke tuba? Beto sala yawu.

Mosi ya bawu, mosi ya bawu,  
Mu kele na kyese ti mu lenda tuba mu kele. . .  
(Mu kele na kyese mingi, mpangi.)

Oh, mosi ya bawu, mosi ya bawu,  
Mu kele na kyese mingi ti mu lenda tuba ti mu  
kele mosi ya bawu.

Oh, kwisa, mpangi ya munu, sosa lusakumunu  
yayi  
Yina ke . . . tula moyo na tiya,  
Yina ke sala ti bangunga ya kyese kubula  
Mpe ke keba moyo ya nge na tiya;  
Oh, ya ke na kupela ntangu yayi na kati ya  
ntima ya munu,  
Oh, nkembo na Yandi . . .

Beto telemisa maboko ya beto.

. . . kiese mu lenda tuba ti mu kele mosi ya  
bawu.

233 Beto nionso kintwadi:

Mosi ya bawu, mosi ya bawu,  
Mu kele na kyese mingi ti mu lenda tuba ti mu  
kele mosi ya bawu;  
Mu kele mosi ya bawu, mosi ya bawu,  
Mu kele na kyese mingi ti mu lenda tuba ti mu  
kele mosi ya bawu.

234 Beno kuwa mbote ntangu yayi, beno me mona.

Ata ti bantu yayi lendaka—lendaka longuka ve,  
(Bawu me katuka ve na lukolo ya nene.)  
To ba vwandaka ve ya kuzabana na yinza,  
Bawu nionso kuzwaka Lusakumunu ya bawu  
ya Pentecote,  
Botamaka na Nkumbu ya Yesu;  
Mpe ba ke na kutuba ntangu yayi, ntama mpe  
bisika nionso, (Na konso kisika mpe konso  
nsongi.)  
Ngolo ya Yandi kele kaka mutindu mosi,  
Mu kele na kyese mingi ti mu lenda tuba ti mu  
kele mosi ya bawu.

235 Oh, beno yimbila yawu, dibuundu!

. . . bawu, mosi ya bawu,  
 Mu kele na kyese mingi ti mu lenda tuba ti mu  
 kele mosi ya bawu;  
 Oh, mosi ya bawu, mosi ya bawu,  
 Mu kele na kyese ti mu lenda tuba mu kele mosi  
 ya . . .

236 Beno baka mwa muswale ya beno ntangu yayi.

Mosi ya bawu, mosi ya bawu,  
 Mu kele na kyese mingi ti mu lenda tuba ti mu  
 kele mosi ya bawu;  
 Oh, mosi ya bawu, mosi ya bawu,  
 Mpe mu kele na kyese ti mu lenda tuba ti mu  
 kele mosi ya bawu.

237 Lukumu na Mfumu! Amen! Beto kele kaka mutindu bana.  
 Kima ya nganda ve samu na beto. Nzambi kele kukondwa forme.  
 Ya kieleka? Yinga, tata!

Mu kele mosi ya bawu, mosi ya bawu,  
 Mu kele na kyese mingi ti mu lenda tuba ti mu  
 kele mosi ya bawu;  
 Mu kele mosi ya bawu, mosi ya bawu,  
 Oh, mu kele na kyese ti mu lenda tuba ti mu  
 kele mosi ya . . .

238 Beno kele kieleka na kyese ti beno lenda tuba yawu? Beno  
 telemisa kaka diboko ya beno, beno tuba, “Lukumu na Mfumu!”  
 [Dibuundu me tuba, “Lukumu na Mfumu!”—Mu.] “Lukumu na  
 Mfumu!” Mu kele na kyese ti mu kele mosi ya bawu! Mu kele na  
 kyese na kuvwanda mosi ya bawu.

239 Mfumu Nzambi, mu kele na kyese mingi. “Mosi ya bawu,  
 mosi ya bawu, mu kele na kyese ti mu lenda tuba ti mu kele mosi  
 ya bawu.” O Nzambi, sadisa beto na kuvwanda mutindu yina.  
 Sadisa beto na kukeba Bansemo yina ke sema, Mfumu, mutindu  
 beto ke kwenda na ntwala ya Sion. Pesa yawu, Tata. Na Nkumbu  
 ya Yesu, beto ke pesa baluzingu ya beto na Nge samu na kusalu.  
 Amen. Amen.

Oh, beto ke kwenda na Sion,  
 Oh, Sion ya kitoko, ya kitoko;  
 Beto ke mata na Sion,  
 Mbanza ya Nzambi ya kitoko.

Beno kwisa, beto yina ke zolaka Mfumu,  
 Mpe beto talisa kiesa ya beto,  
 Beto vukana na nkunga na ngwisani ya mbote,  
 Beto vukana na nkunga na ngwisani ya mbote,  
 Mpe beto ziunga Kiti ya kimfumu  
 Mpe . . .

Oh, beto yimbila kaka na Mpeve!

. . . Kiti ya kimfumu.

Oh, beto ke kwenda na Sion,  
Sion ya kitoko, ya kitoko;  
Beto ke mata na Sion,  
Mbanza ya Nzambi ya kitoko.

Oh, beto ke mata na Sion,  
Sion ya kitoko, ya kitoko;  
Beto ke mata na Sion,  
Mbanza ya Nzambi ya kitoko.

Bawu manga na kuyimbila  
Bayina me zaba ve Nzambi ya beto;  
Kasi bana ya Ntinu ya Mazulu,  
Kasi bana ya Ntinu ya Mazulu,  
Ke samuna kiese ya bawu,  
Ke samuna kiese ya bawu.

240 Beto yimba yawu!

Beto ke kwenda na Sion,  
Oh, Sion ya kitoko, ya kitoko;  
Beto ke mata na Sion,  
Mbanza ya Nzambi ya kitoko.

241 Oh, yina ke ningisa beno ve? Beno ke zolaka bankunga yina ya ntama? Mu—mu ke zolala yawu mingi kulutila nyonso yina beno lenda...to konso bankunga yayi yankaka beno lendaka kuzwa. Ya kele mbote, bankunga ya ntama ya kieleka. Oh, la la! Mu ke kuwaka mbote mingi mpe kiese ntangu mu ke yimbaka yawu, kaka mbote! Oh, la la, mu ke kuwaka kaka mutindu ya kusepela!

Baka Nkumbu ya Yesu na nge,  
Nge mwana ya mawa mpe ya kiadi;  
Yawu ke pesaka nsayi,  
Oh, beno baka Yawu, bisika nionso beno ke kwenda.

Nkumbu ya kitoko, (Nkumbu ya Kitoko!) O  
Nkumbu kitoko! (O Nkumbu kitoko!)  
Kivuvu ya ntoto mpe kyese ya Mazulu;  
Nkumbu ya ntalu, O Nkumbu ya mbote!  
Kivuvu ya ntoto mpe kyese ya Mazulu.

242 Na yina beto kulumusa bayintu ya beto ntangu yayi:

Beto ke fukimina Nkumbu ya Yesu,  
Beto ke fukama na makulu ya Yandi,  
Samu na kubyadisa Yandi ntinu ya bantinu na Mazulu,  
Ntangu nzietolo ya beto ke suka.  
Ya ntalu... (Mu zola kusukisa?)... O mutindu ya kele kitoko!  
Kivuvu ya ntoto mpe...



*NZAMBI KE BOKILAKA VE MUNTU NA LUFUNDUSU*  
*KUKONDWA NTETE KUKEBISA YANDI KNG63-0724*  
(God Doesn't Call Man To Judgment Without First Warning Him)

Nsangu yayi ya Mpangi William Marrion Branham, kulongamaka na Kingelesi, na Kilumbu ya tatu na nokila, na kilumbu ya 24 ya Ngonda ya sambwadi, na mvula 1963, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)



## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)